

سلسلہ مطبوعات مجلس: ۱۵۰

اسلامی مزاج و ماحول کی تشکیل و حفاظت میں

حدیث کا بنیادی کردار

مولانا سید ابوالحسن علی حسنی ندویؒ

مجلس تحقیقات و نشریات اسلام لکھنؤ

(جملہ حقوق بحق ناشر محفوظ)

بارسوم

۱۴۳۰ھ - ۲۰۰۹ء

اسلامی مزاج و ماحول کی تشکیل و حفاظت میں	:	نام کتاب
حدیث کا بنیادی کردار	:	نام مصنف
مولانا سید ابوالحسن علی حسنی ندوی	:	صفحات
۵۶	:	تعداد اشاعت
۱۰۰۰	:	کمپوزنگ
(حشمت علی) مجلس تحقیقات و نشریات اسلام	:	طباعت
کا کوری آفسیٹ پریس، لکھنؤ	:	قیمت
Rs. 20/-	:	

طابع و ناشر

مجلس تحقیقات و نشریات اسلام

پوسٹ بکس نمبر ۱۱۹، ندوۃ العلماء، لکھنؤ

فون نمبر: 0522-2741539، فیکس نمبر: 0522-2740806

فہرست

”اسلامی مزاج و ماحول کی تشکیل و حفاظت میں

حدیث کا بنیادی کردار“

۵	پیش لفظ
۹	بعثت محمدی کے مقاصد اور شعبہ ہائے چہارگانہ
۱۱	وہ عناصر و عوامل جنہوں نے صحیح اسلامی مزاج و ماحول کی تشکیل کی
۱۲	صحابہ کرام کی اسلامی زندگی میں ذوق، مشاہدہ اور صحبت کا حصہ
۱۵	قرآنی اخلاق
۱۸	احکام پر بسہولت عمل کرنے کے لیے مناسب ماحول اور سازگار فضا کی ضرورت
۲۰	قدیم مذاہب نے کس طرح اپنے انبیاء کے صحیح احوال و اقوال کو گم کر دیا؟
۲۱	خلا کو پُر کرنے کی کوشش اور بزرگوں کے حکایات و ”ملفوظات“ کے مجموعے
۲۳	انبیائے سابقین کی سیرتوں اور حدیث و سیرت نبوی کا ایک سرسری موازنہ

۳۰	کتب حدیث و سیرت کی صحت و استناد اور ان کی جامعیت و احتواء
۳۵	حدیث مسلمانوں کی مستند زندگی کے معیار و میزان کی حیثیت سے
۳۶	حدیث، احتساب امت کا ایک طاقتور ذریعہ اور مصلحین و مجددین امت کی ایک تربیت گاہ
۳۷	تاریخ کی معتبر شہادت، اور اصلاح و تجدید کی تحریکوں میں حدیث و سنت کا بنیادی حصہ
۴۸	امت میں دینی ذوق اور اسلامی مزاج کا تسلسل و توارث
۵۰	انکار حدیث کے نئے محرکات و عوامل



پیش لفظ

الحمد لله وحده والصلاة والسلام على من لا نبى بعده

پیش نظر رسالہ ”رابطہ عالم اسلامی“ (مکہ مکرمہ) کے توسیعی خطبات کی ایک کڑی ہے، رابطہ ہر سال موسم حج میں مختلف ممالک کے ممتاز اہل علم و اہل نظر کے مطالعہ و تحقیق اور افکار و خیالات سے موسم حج میں آئے ہوئے صاحب ذوق حجاج اور مکہ معظمہ کے اہل علم و طلب کو مستفید ہونے کا موقع دیتا ہے، اور رابطہ کے مرکز کے وسیع کانفرنس ہال میں ان کی تقریروں اور مقالات کے سنانے کا انتظام کیا جاتا ہے، اس سال (۱۴۰۱ھ) اس کے سکریٹری جنرل معالی الشیخ محمد علی الحرکان نے مجھ سے فرمائش کی کہ میں اس سال کے دورہ محاضرات کا افتتاح کروں، اور ”حجیت حدیث“ پر مقالہ پڑھوں، میں نے شکر یہ کے ساتھ یہ دعوت قبول کی، لیکن موضوع میں کسی قدر ترمیم کی تجویز پیش کی کہ حجیت حدیث کے موضوع پر بہت کچھ لکھا اور کہا جا چکا ہے، خاص طور پر ہمارے فاضل دوست اور مجاہد داعی دین ڈاکٹر مصطفیٰ

السباعی کی فاضلانہ و محققانہ کتاب ”السنة و مڪانتها فى التشریح الاسلامی“ اس موضوع پر کافی وافی ہے، میں نے اپنے لیے ”اسلامی مزاج و ماحول کی تشکیل و حفاظت میں حدیث کا بنیادی کردار“ کا موضوع منتخب کیا، شیخ محمد علی الحرکان اور محاضرات کی تنظیمی مجلس نے میرے اس خیال سے اتفاق کیا، اور مجھے اس موضوع پر لکھنے اور بولنے کی اجازت دی، یہ مقالہ سہ شنبہ ۱۶ ذیقعدہ ۱۴۰۱ھ (۱۳ ستمبر ۱۹۸۱ء) کی شب میں پڑھا گیا، اس موقع پر متعدد علمائے مکہ و جامعہ ملک عبدالعزیز کے اساتذہ اور اہل علم اور اہل ذوق حجاج کی ایک متعدد تعداد موجود تھی۔

اس مقالہ میں ایک نئے زاویہ نگاہ اور ایک نئے اسلوب سے یہ دکھانے کی کوشش کی گئی ہے کہ حدیث مسلمانوں کی زندگی میں کیا مقام رکھتی ہے، امت کو سنت کی کس قدر ضرورت ہے، اور اس امت کے سنت مطہرہ سے رشتہ منقطع ہو جانے اور حدیث نبوی کے سرمایہ سے محروم ہو جانے میں امت کا کتنا بڑا خسارہ، اور وجود اسلامی کے لیے کتنا بڑا خطرہ مضر ہے، حدیث کے سند و حجت ہونے کے بارے میں شک و شبہ و بے اعتمادی پیدا کرنے کی عالم اسلام کے بعض گوشوں میں جو تحریک چل رہی ہے وہ اسلام کے خلاف کتنی گہری اور خطرناک سازش ہے، اور اس کے پیچھے کون سے مقاصد و محرکات سرگرم عمل ہیں۔

اس مقالہ میں بار بار لکھی اور کہی ہوئی چیزوں اور دلائل کے اعادہ

سے احتراز کیا گیا ہے کہ اس پر ایک پورا کتب خانہ تیار ہو چکا ہے، راقم نے اپنے اس مقالہ میں اس جدید تعلیم یافتہ طبقہ کے ذہن و نفسیات کی رعایت کی ہے، جس کی ذہنی تربیت و معلومات مغربی مصنفین اور مستشرقین کی کتابوں کے ساختہ پر داختہ ہیں، اور جو دقیق علمی بحثوں اور فنی اصطلاحات و تفصیلات سے نہ صرف نامانوس بلکہ متوشش ہے، جس کی زبان و قلم پر اکثر یہ سوال آتا رہتا ہے کہ حدیث کی عملی قیمت و افادیت کیا ہے؟ وہ ایک مسلمان کی عملی زندگی کے لیے کیوں ضروری ہے؟ اس کے نہ ہونے یا اس سے صرف نظر کر لینے سے ہماری اجتماعی زندگی اور مسلم معاشرہ میں کیا خلا واقع ہوتا، اور کیا نقص لازم آتا ہے؟ یہ سوال کبھی بے تکلفی کے ساتھ زبان و قلم پر آ جاتا ہے، اور کبھی دل و دماغ کی خلش بن کر سینوں میں نہاں رہ جاتا ہے، راقم سطور نے اس سوال کا جواب دینے کی کوشش کی ہے، اس کو امید ہے کہ اس سے وہ ”حسابی ذہن“ بھی مطمئن ہوگا، جو نظریات اور عقلی احتمالات سے بالعموم گریز کرتا ہے، اور صرف واقعات و حقائق کے سامنے اور ریاضی کے بدیہی نتائج کے طرز کی چیزوں کے سامنے سپر ڈالنے کا عادی ہے، اس مقالہ میں جو کوئی مستقل تصنیف اور علمی و تحقیقی کتاب کی حیثیت نہیں رکھتا، مسئلہ کا حقیقت پسندانہ، انسانی نفسیات، زندگی کے حقائق اور تاریخ کی ناقابل انکار شہادتوں کی روشنی میں جائزہ لیا گیا ہے، امید ہے کہ وہ سب حضرات جو حدیث کی ضرورت و افادیت کو تعصبات و مفروضات سے خالی الذہن

ہو کر خلوص، صدق طلب اور سلامت فکر کے ساتھ سمجھنا چاہتے ہیں، انشاء اللہ اس مقالہ سے مطمئن ہوں گے، اور شاید ان کو مزید مطالعہ اور حدیث و سنت کے قیمتی سرمایہ کو قدر و عظمت کی نظر سے دیکھنے کی توفیق ہو۔

راقم السطور نے اس موضوع کے بعض پہلوؤں پر عرصہ ہوا اردو میں بھی کچھ لکھا تھا (۱) اس اردو ایڈیشن میں اس کو بعینہ لے لیا گیا ہے، جو حصہ اردو میں نہیں تھا، اصلاً عربی ہی میں لکھا گیا اس کا ترجمہ مولوی سید سلمان ندوی سلمہ (مدرس دارالعلوم ندوۃ العلماء) نے جو سفر حجاز میں راقم کے ساتھ تھے، بڑی خوبی سے کیا، اب یہ رسالہ اردو داں حضرات اور اس موضوع سے دلچسپی رکھنے والے اصحاب کی خدمت میں ”مجلس تحقیقات و نشریات اسلام ندوۃ العلماء لکھنؤ“ کی طرف سے پیش کیا جا رہا ہے، خدا سے دعا ہے کہ وہ اپنے مقصد میں موثر و کامیاب ثابت ہو، اور اس کو حدیث و سنت کی خدمت کے مبارک وزرے میں کوئی جگہ مل جائے کہ اس سے بڑھ کر مصنف کے لیے سعادت و مسرت کی کوئی بات نہیں ع

بلبل ہمیں کہ قافیہ گل شود بس است

ابوالحسن علی ندوی

دائرہ شاہ علم اللہ

رائے بریلی

۲۳ محرم الحرام ۱۴۰۲ھ

۲۲ نومبر ۱۹۸۱ء

(۱) اس کا ایک حصہ مولانا محمد منظور نعمانی صاحب کی مقبول کتاب ”معارف الحدیث“ جلد دوم کے مقدمہ میں (جو راقم سطور کے قلم سے ہے) شامل ہے، (ص ۲۰ تا ۱۱)

اسلامی مزاج و ماحول کی تشکیل و حفاظت میں

حدیث کا بنیادی کردار

الحمد لله وسلام على عباده الذين اصطفى

بعثت محمدی کے مقاصد اور شعبہ ہائے چہارگانہ

محمد رسول اللہ صلی اللہ علیہ وآلہ وسلم کی بعثت و تعلیم کے مقاصد و نتائج
جہاں قرآن مجید میں بیان کیے گئے ہیں، وہاں صراحتاً ان چار چیزوں کا تذکرہ
کیا گیا ہے۔ ۱۔ تلاوت، ۲۔ تعلیم کتاب، ۳۔ تعلیم حکمت، ۴۔ تزکیہ نفس۔

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ
وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ
لِفي ضَلَالٍ مُّبِينٍ. (۱)

وہی ہے جس نے ان پڑھوں میں ایک رسول انہیں میں سے
مبعوث فرمایا، جو ان پر اس کی آیتیں پڑھتا ہے، اور انہیں پاک کرتا

ہے، اور انہیں کتاب و حکمت سکھاتا ہے، اور بیشک وہ اس سے پہلے
صریح گمراہی میں تھے۔

كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ
وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا
تَعْلَمُونَ. (۱)

جیسا کہ ہم نے تم میں ایک رسول تم ہی میں سے بھیجا جو تم پر ہماری
آیتیں پڑھتا ہے اور تمہیں پاک کرتا ہے اور تمہیں کتاب اور دانائی
سکھاتا ہے، اور تمہیں سکھاتا ہے جو تم نہیں جانتے تھے۔

در حقیقت بعثت محمدی ان چاروں شعبوں پر مشتمل تھی، محمد رسول
اللہ صلی اللہ علیہ وآلہ وسلم نے جس طرح دنیا کو نیا آسمانی صحیفہ عطا کیا، نیا علم
و حکمت عطا کیا، اسی طرح نئے اخلاق، نئے جذبات و کیفیات، نیا یقین
و ایمان، نیا ذوق و شوق، نئی بلند نظری، نیا جذبہ ایثار، نیا شوقِ آخرت، نیا
جذبہ زہد و قناعت، دنیا کی متاعِ حقیر اور دولتِ فانی کی تحقیر، نئی محبت
و الفت، حسن سلوک و ہمدردی، برّ و مواسات، مکارم اخلاق، اسی طرح سے
نیا ذوقِ عبادت، خوف و خشیت، توبہ و انابت، دعا و تضرُّع کی دولت
عطا فرمائی، اور انہیں خصوصیتوں کی بنیاد پر وہ نیا اسلامی معاشرہ اور دینی
ماحول قائم ہوا، جس کو ”عہد رسالت“ اور ”عہد صحابہ“ کے لفظ سے عام

طور پر تعبیر کیا جاتا ہے، صحابہ کرامؓ ان مقاصد و نتائج بعثت کے کامل ترین نمائندہ اور بہترین نمونہ تھے، اگر ان شعبہہائے نبوت کو عام زندگی میں جلوہ گرد دیکھنا ہو تو صحابہ کرامؓ کی جماعت کو دیکھ لیا جائے۔

وہ عناصر و عوامل جنہوں نے صحیح اسلامی مزاج اور ماحول کی تشکیل کی یوں تو آنحضرت صلی اللہ علیہ وآلہ وسلم کی بعثت و رسالت و تعلیم ان تمام سعادتوں کا سرچشمہ تھی، اور اس سے یہ پوری زندگی اور قرن اول کا اسلامی معاشرہ وجود میں آیا، لیکن اگر اس کے طریق عمل کی تفصیل اور اس کے ذرائع و وسائل کی تحلیل کی جائے تو معلوم ہوگا کہ اس مُخیر العقول انقلاب کا ذریعہ اور اس نئے معاشرہ اور نئی امت کی تشکیل کے عناصر و ارکان یہ تین چیزیں تھیں۔

۱۔ رسول اللہ صلی اللہ علیہ وآلہ وسلم کی ذات گرامی، آپ کی زندگی، سیرت و اخلاق۔

۲۔ قرآن مجید۔

۳۔ آپ کے ارشادات و ہدایات، مواظظ و نصح اور تعلیم و تلقین۔

اگر غور کیا جائے گا تو معلوم ہوگا کہ بعثت نبوی کے مقاصد و نتائج کے کامل ظہور میں اور جدید امت کی تعمیر و تشکیل میں ان تینوں عناصر و ارکان کا دخل ہے، اور واقعہ بھی یہی ہے کہ ان تینوں کے بغیر ایک مکمل معاشرہ مکمل

زندگی، اور ایک ایسی ہیئت اجتماعی جس میں عقائد، اعمال، اخلاق، جذبات، اذواق، رجحانات، تعلقات، سب ہی ہوں، وجود میں نہیں آسکتی، زندگی کے لیے زندگی شرط ہے، یہاں دیئے سے دیا جلتا ہے، صحابہ کرامؓ اور ان کے صحیح جانشینوں کی زندگی میں ہمیں عقائد و اعمال کے ساتھ جو خالص اسلامی اخلاق، اور اس سب کے ساتھ جو اعلیٰ اذواق اور گہرے دینی جذبات اور دینی کیفیات نظر آتی ہیں، وہ تنہا تلاوتِ کتاب کا نتیجہ نہیں، بلکہ اس کامل ترین، موثر ترین، محبوب ترین زندگی کا بھی اثر ہے، جو شب و روز ان کے سامنے رہتی تھی، اس سیرت و اخلاق کا بھی نتیجہ ہے، جو ان کی آنکھوں کے سامنے تھے، اور ان مجالس اور صحبتوں کا بھی فیض ہے، اور ان ارشادات و نصائح و تلقین کا بھی جس سے وہ حیاتِ طیبہ میں برابر مستفید ہوتے تھے، اس سب کے مجموعہ سے اسلام کا وہ مزاج خاص وجود میں آیا جس میں صرف قواعد و ضوابط اور ان کی قانونی پابندی نہ تھی، بلکہ ان پر عمل کرنے کے محرکات و ترغیبات اور عمل کی صحیح کیفیات اور روح بھی تھی، حدود کی پابندی اور حقوق کی ادائیگی کے ساتھ لطیف احساسات اور مکارم اخلاق کے دقائق بھی تھے۔

صحابہ کرامؓ کی اسلامی زندگی میں ذوق، مشاہدہ اور صحبت کا حصہ صحابہ کرامؓ نے قرآن مجید سے ”اقامة صلوة“ کا حکم پایا تھا اور ”الَّذِينَ هُمْ فِي صَلَاتِهِمْ خَاشِعُونَ“ (۱) کی تعریف بھی سنی تھی،

مگر انہوں نے اس کی صحیح کیفیت اسی وقت معلوم کی جب آپ کے ساتھ نمازیں پڑھیں، اور آپ کے رکوع و سجود کی کیفیت دیکھی، جس کو انہوں نے ”نسمع له ازیزاً کأزیز المرجل من البکاء“ (۱) (ہم آپ کے سینہ کی آواز فرط گریہ سے اس طرح سنتے تھے، جیسے ہانڈی میں ابال آتا ہے) کے لفظوں سے تعبیر کیا ہے، انہوں نے قرآن مجید سے سمجھا تھا کہ نماز مومن کا ایک محبوب فعل ہے، لیکن جب تک انہوں نے زبان نبوی سے ”وجعل قرۃ عینی فی الصلاة“ (۲) (میری آنکھوں کی ٹھنڈک نماز میں ہے) اور بے قراری اور انتہائے شوق و اضطراب کے ساتھ ”یا بلال اقم الصلاة ارحنا بها“ (۳) (بلال نماز کی اقامت کہہ کر مجھے آرام پہنچاؤ) نہیں سنا، ان کو نماز کے ساتھ اس عشق و شغف کا اندازہ نہیں ہوا، اسی طرح جب تک انہوں نے خاصان امت کے سلسلہ میں ”وجعل قلبہ معلق فی المساجد“ (۴) (ان کا دل مسجد میں اڑکار رہتا ہے، مسجد سے نکل کر جب تک دوبارہ مسجد نہیں آتے ان کو چین نہیں آتا) کے الفاظ نہیں سنے، ان کو مسجد اور قلب مومن کا باہمی تعلق معلوم نہیں ہو سکا، انہوں نے قرآن مجید میں بابا بردعا کی ترغیب دیکھی تھی، دعا نہ کرنے والوں پر عتاب بھی سنا تھا، اور تضرع و ابتهال (گریہ وزاری اور الحاح و اصرار) کے الفاظ و مفہوم سے بھی وہ آشنا تھے، لیکن اس کی حقیقت انہوں نے اس وقت جانی جب انہوں

(۱) ابوداؤد، ترمذی۔ (۲) نسائی۔ (۳) ابوداؤد۔ (۴) بخاری و مسلم

نے میدان بدر میں آپ کو خاک پر سر رکھے یہ الفاظ کہتے سنا کہ ”اللّٰهُم
انشدك عهدك و وعدك اللّٰهُم ان شئت لم تعبد“ (۱) (اے اللہ میں
تجھے تیرے عہد اور وعدہ کا واسطہ دیتا ہوں، اے اللہ اگر تو چاہے اس مٹھی
بھر جماعت کو ہلاک کرنا۔ تو تیری عبادت نہ ہو) اور بے قراری کی وہ کیفیت
دیکھی جو ابو بکرؓ سے نہ دیکھی جاسکی یہاں تک کہ انہوں نے عرض کیا ”حسبک“
(یا رسول اللہ کافی ہے) ان کو معلوم تھا کہ دعا کی روح، بندگی اور اپنی
عجز و در ماندگی کا اظہار ہے، اور جس دعا میں یہ جوہر جس قدر زیادہ ہو، اسی
قدر وہ دعا قیمتی ہے، لیکن بندگی اور عجز و در ماندگی کی حقیقت ان کو جب
معلوم ہوئی جب انہوں نے عرفات میں آپ کو یہ کہتے سنا:-

اللّٰهُم انك تسمع كلامي وتري مكاني وتعلم سرّي
وعلانيتي، لا يخفى عليك شئ من أمري، وأنا البائس
الفقير المستغيث المستجير، الوجع المشفق، المُقرّر
المعترف بذنبي، أسألك مسألة المسكين، وابتهل اليك
ابتهال المذنب الذليل، وأدعوك دعاء الخائف الضريع،
ودعاء من خضعت لك رقبته، وفاضت لك عبرته، وذلّ
لك جسمه، ورغم لك أنفه، اللّٰهُم لا تجعلني بدعائك شقيّاً
وكن لي رؤفاً رحيماً، يا خير المسؤولين
ويا خير المعطين. (۲)

(۱) صحیح بخاری، کتاب المغازی۔ (۲) کنز العمال عن ابن عباسؓ

اے اللہ تو میری بات کو سنتا ہے، اور میری جگہ کو دیکھتا ہے، اور میرے پوشیدہ اور ظاہر کو جانتا ہے، تجھ سے میری کوئی بات چھپی نہیں رہ سکتی، میں مصیبت زدہ ہوں، محتاج ہوں، فریادی ہوں، پناہ جو ہوں، پریشان ہوں، ہراساں ہوں، اپنے گناہوں کا اقرار کرنے والا ہوں، اعتراف کرنے والا ہوں، تیرے آگے سوال کرتا ہوں، جیسے بیکس سوال کرتے ہیں، تیرے آگے گڑگڑاتا ہوں، جیسے گنہگار و ذلیل و خوار گڑگڑاتا ہے، اور تجھ سے طلب کرتا ہوں جیسے خوفزدہ، آفت رسیدہ طلب کرتا ہے، اور جیسے وہ شخص طلب کرتا ہے جس کی گردن تیرے سامنے جھکی ہو، اور اس کے آنسو بہ رہے ہوں، اور تن بدن سے وہ تیرے آگے فروتنی کئے ہوئے ہو، اور اپنی ناک تیرے سامنے رگڑ رہا ہو، اے اللہ تو مجھے اپنے سے دعا مانگنے میں ناکام نہ رکھ، اور میرے حق میں بڑا مہربان، نہایت رحم کرنے والا ہو جا، اے سب مانگے جانے والوں سے بہتر، اے سب دینے والوں سے اچھے۔

قرآنی اخلاق

قرآن کے مخاطبین اولین نے قرآن مجید میں دنیا کی بے حقیقی و بے ثباتی اور آخرت کی اہمیت اور پائیداری کا ذکر پڑھا تھا اور ”وَمَا هَذِهِ الْحَيٰوةُ الدُّنْيَا اِلَّا لَهْوٌ وَوَلَعِبٌ، وَاِنَّ الدَّارَ الْاٰخِرَةَ لَهِيَ الْحَيٰوَانُ“ (۱)

(اور دنیا کی یہ زندگی محض کھیل تماشہ ہے، اور آخرت کا گھر ہی اصل زندگی ہے) کے الفاظ ان کو یاد تھے، مگر اس کی حقیقت اور عملی تفسیر ان کو آپ کی زندگی ہی سے معلوم ہوئی، اور آپ کے طرز زندگی اور گھر کے نقشہ کو دیکھ کر ہی وہ سمجھے کہ آخرت کو اصل زندگی سمجھنے کا کیا مطلب ہوتا ہے، اور آخرت کو اصل زندگی سمجھنے والوں اور ”اللہم ان العیش، عیش الآخرة“ (۱) پر ایمان رکھنے والوں کی خانگی زندگی اور معیشت کیا ہوتی ہے، اس عملی نقشہ اور اجمالی ترغیب کے ساتھ جب ان کے سامنے ارشادات نبوی میں جہنم کے شائد و مصائب، اور جنت کے انعامات و لذائذ کی تفصیل اور تصویر آتی تو ان کے اندر خوف اور شوق کی ملی جلی کیفیت پیدا ہوتی، اور ان دونوں کا نقشہ ان کی آنکھوں کے سامنے ہر وقت کھنچا رہتا۔

اسی طرح وہ رحمت، تواضع، خلق، رفیق جیسے اخلاق و تعلیمات کے مفہوم سے آشنا تھے، صاحبِ زبان بھی تھے، اور قرآن مجید میں صاحبِ نظر بھی تھے، لیکن ان الفاظ کی وسعت، عملی زندگی میں ان کی تطبیق، نیز صحیح عمل، ان کو صرف اس وقت معلوم ہوا، جب انہوں نے آنحضرت صلی اللہ علیہ وآلہ وسلم کا کمزوروں، عورتوں، بچوں، یتیموں، غریبوں، بوڑھوں اور اپنے عام رفقاء و اصحابِ اہل خانہ اور خدام کے ساتھ برتاؤ دیکھا، اور آپ کی اس بارے میں ہدایات، وصیتیں، اور ارشادات سنے، ان کو عامۃ المسلمین

(۱) صحیح بخاری، کتاب المغازی

کے حقوق کے ادا کرنے کی اجمالی ہدایت قرآن سے مل چکی تھی، مگر اس کی بہت سی صورتیں (مثلاً عیادت مریض، اتباع جنازہ، تشمیت عاٹس وغیرہ وغیرہ) ایسی تھیں جو شاید لاکھوں انسانوں کے ذہن میں خود نہ آتیں، اور اگر آتیں تو ان کی اہمیت نہ معلوم ہوتی، اسی طرح والدین و اہل حقوق کے ساتھ حسن سلوک کی تعلیم قرآن مجید میں پورے شد و مد کے ساتھ ہے مگر کتنے معلمین اخلاق ہیں، جن کا ذہن والدین کے ساتھ حسن سلوک و ادائے حقوق کے اس رفیع و بدیع مقام تک پہنچتا جس کا اظہار حدیث نبوی ”ان من ابر البر صلة الرجل اهل و ذآیہ بعد ان یولّی“ (۱) (فرزند کے حسن سلوک و وفاداری کا بہترین درجہ یہ ہے کہ وہ اپنے والد کے انتقال کے بعد ان کے دوستوں اور اہل بیت کے ساتھ سلوک کرے) اور کتنے ذہین ہیں جو وفاداری اور شرافت کے اس مقام بلند تک پہنچ سکتے، جس کا اظہار اس روایت سے ہوتا ہے ”و ربما ذبح الشاة ثم یقطعها اعضاءاً ثم یبعثها فی صدائق خدیجة“ (۲) (اور بکثرت ایسا ہوتا کہ آپ کے یہاں بکری ذبح ہوتی تو آپ اس کے پارچے الگ الگ کراتے، پھر وہ ٹکڑے اپنی مرحومہ بیوی خدیجہ سے میل محبت رکھنے والیوں کے یہاں بھیجتے)

حدیث کے شعبہ معاشرت و اخلاق کی یہ دو تین مثالیں ہیں، جن

(۱) صحیح مسلم۔ (۲) بخاری، مسلم

سے اندازہ ہو سکتا ہے کہ حدیث زندگی کے مختلف شعبوں میں کیسی رہنمائی کرتی ہے، اور کیسا نیا علم عطا کرتی ہے، اور وہ انسانیت کے لیے کیسا بیش بہا خزانہ ہے۔

احکام پر بسہولت عمل کرنے کے لیے مناسب ماحول اور سازگار فضا کی ضرورت

دوسری طرف مذاہب و ادیان کی تاریخ کا یہ طویل و مسلسل تجربہ ہے کہ محض ایک اجمالی اور قانونی حکم اور ضابطہ کسی عمل کو اپنی صحیح روح اور کیفیات کے ساتھ وجود میں لانے کے لیے کافی نہیں ہوتا اور وہ فضا پیدا نہیں کرتا جو اس عمل کو شمر اور منج بنانے کے لیے درکار ہے، مثال کے طور پر اقامت صلوٰۃ کا اجمالی حکم وہ ذہنیت، ماحول، اور فضا نہیں پیدا کر سکتا جو نماز کی روح و جسم کی حفاظت، اس کی پابندی اور اس کے صحیح روحانی، ذہنی، قلبی، اجتماعی اور اخلاقی نتائج و اثرات کے بروئے کار آنے کے لیے معاون و مددگار ہے، اس کے لیے ان مبادی و مقدمات، آداب و ہدایات کی ضرورت ہے جو اس عمل کو مہتمم بالشان، وقیع و مؤثر بنائیں، اسی بنا پر نماز کے لیے خود قرآن مجید میں وضو، طہارت، شعور و تعقل، خشوع و خضوع، سکوت و قنوت اور جماعت کا حکم دیا گیا ہے، لیکن اہل نظر سے مخفی نہیں کہ اس میں ضروری و قابل عمل حد تک جس قدر آداب و فضائل اور خارجی انتظامات کا

اضافہ ہوگا، وہ فضا اور ماحول تیار ہوگا جس میں نماز اپنے پورے ثمرات اور روحانی و اجتماعی و اخلاقی اثرات ظاہر کرے گی، اور حدیث و سیرت کا مطالعہ کرنے والے، اور ان پر نظر رکھنے والے جانتے ہیں کہ آنحضرت صلی اللہ علیہ وآلہ وسلم کے عمل اور آپ کے ارشادات و ہدایات نے اس میں وہ معقول اضافہ کیا ہے، جس سے نماز تزکیہ نفس، تربیت اخلاق اور توجہ الی اللہ و انقطاع عن الخلق، نیز امت کی تعلیم و تربیت اور نظم و وحدت کا موثر ترین ذریعہ بن گئی ہے، مثلاً وضو کی نیت و فضیلت اور اس کا استحضار، مساجد کی طرف جانے اور اس کے راستے میں پڑنے والے قدموں کی فضیلت، راستہ کی دعا، مسجد میں داخل ہونے کا ادب اور ذکر، تحیۃ المسجد یا سنن راتبہ، نماز کے انتظار کی فضیلت اور بیٹھنے کا ادب، جماعت کا ثواب، اذان و اقامت کا ثواب، امامت کی فضیلت و منصب اور اس کے احکام، امام کے اتباع کی تاکید، صفوں کی ترتیب اور صفوں میں کھڑے ہونے والے آدمیوں کی ترتیب، مساجد میں تعلیم و تعلم کے حلقوں کی فضیلت، ذکر کے حلقوں کی فضیلت، مسجد سے نکلنے کا ادب، اور اس کا ذکر وغیرہ وغیرہ، ظاہر ہے کہ ان فضائل، نیز ان آداب و ہدایات کے علم و عمل سے نماز کتنی مہتمم بالشان چیز اور تزکیہ و اصلاح، تعلیم و تربیت اور انابت و توجہ الی اللہ کا کیسا موثر ذریعہ بن جاتی ہے، پھر اس کے ساتھ آنحضرت صلی اللہ علیہ وآلہ وسلم کی نمازوں کی کیفیت، نوافل کے ذوق، قرآن مجید پڑھنے میں رقت و محویت کے

واقعات کا (جو احادیث میں اہتمام کے ساتھ بیان کئے گئے ہیں) اضافہ کیجئے اس مجموعے سے امت کی نماز کس مقام تک پہنچ جاتی ہے، اور اس کے لیے کیسا ذہنی اور روحانی ماحول تیار ہوتا ہے، صوم و زکوٰۃ و حج کو بھی اسی پر قیاس کرنا چاہئے، اور حدیث سے ان کے آداب و فضائل، معمولات نبوی اور واقعات زندگی کو جمع کر کے غور کرنا چاہئے کہ اگر ان عبادات کو ان آداب و فضائل اور واقعات سے مجرود منقطع کر لیا جائے، اور ان کو اس ماحول سے جدا کر لیا جائے، جو حدیث ان کے لیے مہیا کرتی ہے، اور جو اب حدیث کی بنا پر ان کے ساتھ لازم ہو گیا ہے تو ان کی تاثیر کہاں تک باقی رہتی ہے، اور ان میں جذبات کو ابھارنے ذوق و شوق کو پیدا کرنے، استقامت عطا کرنے اور قلب و دماغ کو غذا اور جلا عطا کرنے اور ایک ایسے نئے معاشرہ کی تعمیر کی (جس کے اندر عبادت و تقویٰ و انابت کی روح سرایت کئے ہوئے ہو) کہاں تک صلاحیت باقی رہ جاتی ہے۔

قدیم مذاہب نے کس طرح اپنے انبیاء کے صحیح احوال و اقوال کو گم کر دیا؟

درحقیقت رسول اللہ صلی اللہ علیہ وآلہ وسلم کی حیات طیبہ اور ارشادات و ہدایات (جن کے مجموعہ کا معروف نام حدیث و سنت ہے) دین کے لیے وہ فضا اور ماحول مہیا کرتے ہیں، جس میں دین پودہ سرسبز و بار آور ہوتا ہے، دین کسی خشک اخلاقی ضابطہ یا قانونی مجموعہ کا نام نہیں، وہ جذبات، واقعات

اور عملی مثالوں کے بغیر زندہ نہیں رہ سکتا، ان جذبات و واقعات، اور عملی مثالوں کا سب سے بہتر اور مستند مجموعہ وہ ہے، جو خود پیغمبر کی ذات سے متعلق اور اس کے حالات زندگی سے ماخوذ ہو، یہودی اور عیسائی، نیز ایشیا کے دوسرے مذاہب اس لیے بہت جلد مفلوج ہو کر رہ گئے کہ ان کے پاس اپنے پیغمبروں کی زندگی کے مستند واقعات اور ایمان آفریں کلام کا مجموعہ محفوظ نہیں رہا تھا، اور ان مذاہب کو وہ ذہنی ماحول اور فضا میسر نہیں تھی، جس میں سپروان مذاہب دینی نشوونما اور روحانی بالیدگی حاصل کرتے، اور مادیت والحاد کے حملوں سے محفوظ رہتے، انہوں نے بالآخر اس کی ضرورت تسلیم کر کے اس خلا کو سپروان مذاہب و ”سپروان طریقت“ کے واقعات و ملفوظات سے پُر کیا، مگر اس ”خانہ پُری“ نے رفتہ رفتہ مذاہب کو بدعات و رسوم اور نئی نئی تفسیروں کا ایسا مجموعہ بنا دیا، جس میں اصل مذہب کی تعلیم گم ہو کر رہ گئی، ان مذاہب و اقوام کی اپنے پیغمبروں کی سیرت اور مستند واقعات زندگی کے بارے میں بے بضاعتی و پٹی دامنی اب ایک مسلمہ تاریخی حقیقت بن گئی ہے۔

خلا کو پُر کرنے کی کوشش اور بزرگوں کے حکایات و ”ملفوظات“ کے مجموعے

اسی مقصد کے تحت تلمود (۱) کے صحیفے تیار ہوئے اور یہودیوں کا

(۱) تلمود مشنا اور جہارہ کا مشترک نام ہے، جو زبانی شریعت اور یہودیوں کے دوسرے رسم و رواج اور عادات پر مشتمل ہے، تلمود کے نسخے جو..... زیادہ سے زیادہ بڑی قطع پر بارہ جلدوں میں ہیں، تفاسیر و حواشی پر مشتمل ہیں اور بکثرت ہیں، (دائرة المعارف للبتانی) جیوش انسائیکلو پیڈیا میں ذکر کیا گیا ہے کہ تلمود اس بات کی شہادت دیتی ہے کہ وہ میت (بت پرستی) میں یہودیوں کے لیے بڑی کشش پائی جاتی تھی جیوش انسائیکلو پیڈیا جلد ۱۱، ص ۵۹۶-۶۹۰

اس کی تلاوت و شرح اور مطالعہ سے اس قدر اشتغال بڑھا کہ توراہ کی حیثیت ثانوی رہ گئی، علمائے یہود کے ایسے اقوال بھی نقل کئے گئے ہیں، جو تلمود کو عہد قدیم کے صحیفوں پر ترجیح دیتے ہیں، تلمود کے ان صحیفوں میں طبعی طور پر اور بے بنیادی یہودی افکار اور خارجی اثرات قبول کرنے والے پست یہودی معاشرہ کے اثر سے بہت سے ایسے قصے کہانیاں داخل ہو گئیں، جن کا تعلق محض خیال آرائی یا خوش اعتقادی اور اوہام پرستی سے ہے، ان پر خدا کا یہ فرمان صادق آتا ہے ”وَمَا قَدَرُوا اللَّهَ حَقَّ قَدْرِهِ“ (۱) (اور انہوں نے خدا کی قدر جیسی جانتی چاہئے تھی نہ جانی) عیسائیوں نے اپنے طور پر مختلف کتابیں تالیف کیں، اور عہد جدید کے صحیفوں میں ان کا اضافہ کر دیا، اضافہ شدہ کتابوں میں ”رسولوں کے اعمال“ ”پولس رسول کے خطوط“ ”پطرس کے خطوط“ ”یوحنا کے خطوط“ اور ”یوحنا عارف کا مکاشفہ“ وغیرہ ہیں (۲)۔

برہمن اور قدیم ہندو مذہب کے پیروؤں کا زیادہ تر شغف ”گیتا“ سے رہا جو شری کرشن جی کے ملفوظات و اقوال پر مشتمل ہے، اسی طرح ”رامائن“ سے جو رام چندر جی کے تذکرہ اور حکایات کا مجموعہ ہے، نیز مہابھارت اور اس طرح کے جنگی قصوں اور شاہناموں سے رہا، یہی حال ایرانی مجوسیوں کا ”اوستا“ کی شرح ”زندافیسٹ“ کے ساتھ ہے۔

(۱) الحج: ۷۳۔ (۲) ملاحظہ ہو ”کتاب مقدس“، یعنی پرانا اور نیا عہد نامہ (مطبوعہ برٹش اینڈ قارن بائبل سوسائٹی لاہور) ص: ۱۰۷۔ ۲۳۲

یہ کتابیں ان مذاہب کے ماننے والوں اور ان قدیم مذاہب کو اپنے ابتدائی مبلغین اور داعیوں کی تعلیمات، ان کی زندگی و کردار، ان کے حقیقی رجحانات سے واقف کرائے، ان کی زندگی اپنانے، ان کے اسوہ پر عمل کرنے اور ان کی دعوت و عقیدہ کی حفاظت کا جذبہ بیدار کرنے سے قاصر رہیں، بلکہ انہوں نے فائدہ کم نقصان زیادہ پہنچایا، اور یہی کتابیں ان قوموں کے دینی ذوق کے فساد، ان کی فطرت کے انحراف، اور ہر اس چیز کی (جو تخیل پر مبنی، حقیقت سے بہت دور اور فطرت سلیم سے ٹکرانے والی ہو) تقدیس و تعظیم و پرستش کی ذمہ دار ہیں، ان قوموں کے ادب و زبان، ان کے خیالات و تصورات، ان کے معاشرے اور خواہشات و رجحانات پر ان کتابوں کا گہرا اور دور رس اثر پڑا، اور اب بھی قائم ہے، ان کتابوں نے تدریجی طور پر ان مذاہب کو بدعتوں، خرافات، دوزخ کارتاویلات، اور انتہا پسندانہ نئی شروح و تفسیرات کا ایسا معجون مرکب بنا دیا جس میں ان مذاہب کی حقیقی تعلیمات اس طرح گم ہو گئیں جیسے سمندر میں سرکہ کا ایک قطرہ۔

انبیائے سابقین کی سیرتوں اور حدیث و سیرت نبویؐ کا

ایک سرسری موازنہ

خدا کی یہ مصلحت و حکمت، انبیائے سابقین کے سیر و حالات اور سیرت نبویؐ کے تقابل و موازنہ سے آشکارا ہوتی ہے، جب انسان اس

سیرت اور دوسرے انبیاء کی سیرتوں کا تقابل اور موازنہ کرتا ہے، تو اسے وہ قدیم سیرتیں، امم سابقہ کے جہل و تغافل اور تاریخ کے خونی حوادث کی تاریکیوں میں گم نظر آتی ہیں، اور یہ بات کھل کر سامنے آجاتی ہے کہ انہوں نے خاص زمانہ میں ہدایت و رہنمائی کا فریضہ انجام دیا اور مشعلِ راہ کا کام کیا، لیکن ہمیشہ ان کے محفوظ رہنے اور قیامت تک کی نسلوں تک بے کم و کاست پہنچنے کی عملاً کوئی ضرورت نہ تھی۔

اس کے لیے ہمیں حضرت مسیحؑ کی سیرت کا مطالعہ ہی کافی ہے، حضرت مسیحؑ حضرت محمد صلی اللہ علیہ وآلہ وسلم سے پہلے آخری نہیں ہیں، اور ان کی حلقہ بگوش ایک ایسی امت ہے، جس کا علمی و تصنیفی شغف تمام دنیا پر روشن ہے، اسی کے ساتھ اس کی محبت و عقیدت اپنے پیغمبر سے غلو و مبالغہ کی حد تک پہنچی ہوئی ہے، اور اس نے ان کو بشریت کے دائرہ سے نکال کر الوہیت کے دائرہ میں داخل کر دیا ہے، لیکن وہ بھی دنیا کے سامنے اپنے نبی کے صرف ایسے مختصر اور ادھورے معلومات ہی پیش کر سکی، جو کسی طرح ایک مکمل انسانی زندگی کی تصویر نہیں بناتے، جسے انسان اپنی نجی زندگی میں سامنے رکھے، یا جس کی روشنی میں کوئی صالح معاشرہ وجود میں آسکے، ابھی کچھ دنوں پہلے تک مسیحی دنیا کا خیال تھا کہ ”عہد جدید“ یعنی انجیل، سیرت مسیحؑ کے آخری تین سال کے واقعات پر مشتمل ہے، لیکن اب محققین اور اس موضوع کے ماہرین اس نتیجہ تک پہنچے ہیں کہ انجیل میں حضرت مسیحؑ کے

پچاس دنوں سے زیادہ کے واقعات و معلومات کا مواد نہیں۔

فاضل پادری ڈاکٹر چارلس انڈرسن اسکاٹ (Charles Anderson Scott) ”انسائیکلو پیڈیا برٹانیکا“ میں اپنے مقالہ میں لکھتے ہیں۔

”یسوع کی سیرت لکھنے کی کوشش ہی سے صاف صاف دستبردار

ہو جانا چاہئے، اس کے لیے سامان ہی موجود نہیں ہے، یہ اندازہ

کیا گیا ہے کہ جتنے ایام زندگی کے متعلق کچھ معلومات موجود ہیں،

ان کی تعداد پچاس سے زیادہ نہیں۔“ (۱)

دوسرے انبیاء اور پہلے مذاہب کے رہنماؤں کے بارے میں یہی کہا جاسکتا ہے کہ ان کے واقعات اور نقوشِ حیات ماضی کے بلبے کے نیچے دفن ہو گئے ہیں، اور ان کی وہ اہم کڑیاں (جن کے بغیر تاریخ مکمل ہی نہیں ہو سکتی، اور جن کے بغیر اتباع و اقتداء کا کوئی قدم ہی نہیں اٹھایا جاسکتا) اس طرح گم ہیں کہ اب انہیں پانا ممکن نہیں (۲) اور یہ بات حکمت الہیہ کے عین مطابق اور نظامِ عالم کے قوانین کے بالکل موافق معلوم ہوتی ہے، ہم دیکھتے ہیں کہ تاریخی کرداروں کی (جو نمونہ و مثال اور آئیڈیل کا کام دیں) ایک محدود عمر ہوتی ہے، جس کے ختم ہو جانے پر ان اقدار کو نسل بہ نسل منتقل کرنے کی کوئی افادیت نہیں رہ جاتی، لیکن جب ان کی ضرورت باقی اور دائمی ہوتی ہے، تو وہ

(۱) جلد ۱۲، ص: ۱۷۱۰، چودھواں ایڈیشن۔

(۲) تفصیل کے لیے مولانا سید سلیمان ندوی کی گرانقدر کتاب ”خطبات مدراس“ کا دوسرا، تیسرا

اور چوتھا خطبہ ملاحظہ ہو۔

زمان و مکان کے انقلابات کے باوجود باقی رہتی ہیں، ان کا تسلسل قائم رہتا اور وہ سدا بہار و زندہ جاوید بن جاتی ہیں، جن کو کبھی زوال نہیں ہوتا۔

اسلام کے آخری اور دائمی مذہب ہونے کا ایک ثبوت یہ بھی ہے کہ یہ حادثہ اس کو پیش نہیں آیا، جس ذہنی و روحانی ماحول میں اور جن ذہنی کیفیات کے ساتھ صحابہ کرامؓ نے زندگی گزاری، حدیث کے ذریعہ اس پورے ماحول کو قیامت تک کے لیے محفوظ کر دیا گیا، بعد کی نسلوں اور صدیوں کے ایک آدمی کے لیے بالکل ممکن ہے کہ حدیث کے ذریعہ وہ اپنے ماحول سے اپنا رشتہ منقطع کر کے دفعتاً اس ماحول میں پہنچ جائے، جہاں رسول اللہ صلی اللہ علیہ وآلہ وسلم بنفس نفیس موجود ہیں، جہاں رسول اللہ صلی اللہ علیہ وآلہ وسلم مصروف تکلم، اور صحابہ کرامؓ گوش برآواز ہیں، جہاں احکام کے ساتھ عمل کی شکلیں، اور عمل کی شکلوں کے ساتھ جذبات و کیفیات کے مناظر بھی نظر کے سامنے ہیں، جہاں اس کا بھی اندازہ ہو سکتا ہے کہ ایمان کس طرح اعمال و اخلاق، اور یقینِ آخرت کس طرح کی زندگی پیدا کرتا ہے، یہ ایک دریچہ ہے، جس سے رسول اللہ صلی اللہ علیہ وآلہ وسلم کی خانگی زندگی، آپ کے گھر کا نقشہ، آپ کے رات کے معمولات، آپ کے گھر والوں کی معاشرت و معیشت اپنی آنکھوں سے دیکھی جاسکتی ہے، آپ کے سجدوں کی کیفیت آنکھوں سے، اور آپ کی دعا و مناجات کا مزہ کانوں سے سنا جاسکتا ہے، پھر جو آنکھیں آپ کی آنکھوں کو اشکبار اور قدم مبارک

کو متوزم دیکھیں، اور جوکان اس کثرتِ عبادت کی وجہ پوچھنے اور سوال کرنے پر یہ آواز سنیں کہ ”افلا اکون عبداً شکوراً“ (۱) (کیا میں خدا کا شکر گزار بندہ نہ بنوں؟) وہ غفلت کا کس طرح شکار ہو سکتے ہیں؟ جن آنکھوں نے کاشانہ نبوت میں دودھ مہینے چولہا گرم ہوتے نہیں دیکھا، جنہوں نے پیٹ پر پتھر بندھا ہوا اور پشت مبارک پر چٹائی کے نشانات پڑے ہوئے دیکھے، جس نے سونے سے پہلے بقراری کے ساتھ صدقہ کا بچا ہوا سونا راہِ خدا میں خرچ ہوتے دیکھا، جس نے مرضِ وفات میں چراغ کا تیل پڑوسی کے گھر سے قرض آتے ہوئے دیکھا، اس پر دنیا کی حقیقت کیسے چھپ سکتی ہے، اور زہد کا جذبہ اس کے اندر کیسے ابھر نہیں سکتا؟ جس نے آپ کو اپنے گھر والوں کی خدمت، اپنے بچوں کے ساتھ محبت، اپنے خادموں کے ساتھ رعایت، اپنے رفقاء کے ساتھ عنایت، اور اپنے دشمنوں کے ساتھ تحمل فرماتے ہوئے دیکھا، وہ مکارمِ اخلاق اور انسانیت کا ملہ کا درس اس در کو چھوڑ کر اور کہاں سے لینے جائے گا۔

پھر اس ماحول میں صرف کاشانہ نبوت ہی کا دروازہ نہیں کھلا ہوا ہے جس سے دیکھنے والوں کو یہ سب نظر آتا ہے، بلکہ صحابہ کرامؓ کے گھروں کے دروازے بھی کھلے ہوئے ہیں، اور ان کے گھروں کی زندگی و معاشرت، ان کے ”دنوں کی پیش، ان کی شبوں کا گداز“ ان کی بازاروں کی مصروفیت،

(۱) بخاری، مسلم

اور مسجدوں کی فراغت، ان کی بے نفسی ولہبیت، اور ان پر نفس انسانی کے حملے، ان کا انقیاد کامل، اور ان کی بشری لغزشیں سب عیاں ہیں، یہاں ابو طلحہ انصاریؓ کے ایثار کا واقعہ بھی آنکھوں کے سامنے گزرتا ہے، جب انہوں نے بہانہ سے چراغ بجھا کر مہمانوں کو شکم سیر اور خود کو بھوکا رکھا (۱)، حضرت کعب بن مالکؓ کے غزوہ تبوک سے بچھڑ جانے کا قصہ بھی سامنے آتا ہے، جس میں انہوں نے اپنی کوتاہی کا بے تکلف اقرار کیا ہے کہ وہ محض ”آج کل“ اور ذرائع سفر کے موجود ہونے کی بناء پر اطمینان کی وجہ سے غزوہ تبوک میں رسول اللہ صلی اللہ علیہ وآلہ وسلم اور صحابہ کرام کے ساتھ نہ جاسکے، پھر توبہ کی قبولیت اور اعلان عفو سے پہلے ان کی وفاداری اور استقامت کا جس طرح امتحان ہوا، اور ان کے قلب محبت آشنا پر جو گزری اس کی انہوں نے بے کم و کاست رو داد سنائی۔ (۲)

۹۶۷
۳۳۸۳
اسی طرح ام المؤمنین عائشہ صدیقہؓ اپنی زندگی کا سب سے نازک، زہرہ گداز اور قیمت خیز واقعہ (واقعہ اُفک) اپنی ذاتی و خاندانی صداقت و جرأت، اور عربی بلاغت و قدرت بیانی کے ساتھ سناتی ہیں جس میں لطیف و غیر نسوانی شعور و احساسات، ایمان و اعتماد، اور رضا و وفا کی کیفیتیں بیک وقت اس طرح جھلک رہی ہیں کہ ادب و تاریخ میں اس کی

(۱) بخاری و مسلم، نیز ملاحظہ ہو تفسیر ابن کثیر آیت ”وَيُؤْتِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ“ (الحشر: ۹)۔ (۲) صحیح بخاری کتاب المغازی

مثال ملنی مشکل ہے، اسی کے ساتھ ان کے والد ماجد ابو بکر صدیقؓ کے صبر و تحمل اور مسطح بن اثاثہ کے بارے میں ایثار و قربانی کی وہ مثال ملتی ہے، جس سے مکارم اخلاق کے دفتر خالی ہیں (۱) اسی طرح حاطب بن ابی بلتعہ کی ایک بشری لغزش اور اجتہادی غلطی (جو فتح مکہ کے موقع پر پیش آئی تھی) احادیث صحیحہ کے اس دفتر میں چھپائی نہیں گئی کہ وہ بھی ایک زندہ انسانی معاشرہ کا پہلو، اور فطرت انسانی کا خاصہ ہے جس سے سیکھنے والے بہت کچھ سیکھ سکتے ہیں، اسی کے ساتھ آنحضرت صلی اللہ علیہ وآلہ وسلم کا بے پایاں عفو، سابقہ خدمات اسلامیہ کی قدر و اعتراف، اور اپنے خدام و جاں نثاروں کی طرف سے مدافعت کا نمونہ بھی سامنے آتا ہے، جو سیرت و دعوت دونوں کے صحیفوں میں نمایاں جگہ پانے کے قابل ہے، اور قائدین و مصلحین کے لیے چراغ راہ اور نشان منزل کا حکم رکھتا ہے (۲)، غرض یہ ایک ایسا طبعی و قدرتی ماحول ہے، جس میں زندگی اپنے پورے تنوعات و حقائق، اور انسانی فطرت اپنے تمام خصائص کے ساتھ موجود ہے، اور حدیث نے اس کا پورا عکس لے کر قیامت تک کے لیے دور نبویؐ کو محفوظ کر دیا ہے۔

قرآن مجید کے ساتھ عہد نبویؐ کی اس تصویر کا باقی رہنا، اور نبوت کے کلام اور ماحول کا محفوظ رہنا، اسلام کا ایک اعجاز، اور اس کا ایسا امتیاز ہے جس میں کوئی مذہب، اور کوئی امت اس کی شریک و سہیم نہیں، ایک ایسا

(۱) صحیح بخاری کتاب المغازی۔ (۲) تفصیل کے لیے ملاحظہ ہو صحیح بخاری، کتاب المغازی

مذہب جس کو قیامت تک باقی رہنا، اور تمام آنے والی نسلوں کو عملی نمونہ، اور عمل کے جذبات و محرکات، اور قلب و دماغ کو غذا فراہم کرنا ہے، ماحول کے بغیر نہیں رہ سکتا، یہ ماحول حدیث کے ذریعہ محفوظ ہے، تدوین حدیث کی تاریخ پڑھ کر صاف معلوم ہوتا ہے کہ یہ ایک اتفاقی امر، اور دور متاخر کی کوئی ”جدت“ نہیں ہے، صحابہ کرامؓ کا عہد نبویؐ ہی میں کتابت حدیث کی طرف متوجہ ہونا اور بہت بڑی تعداد میں احادیث کا محفوظ کر لینا، پھر انہیں کے آخر دور میں تابعین کا تدوین حدیث و ترتیب کی طرف توجہ کرنا، پھر ایران و خراسان و ترکستان کے طالبین علم کے سمندر کا امنڈ آنا، اس کا جمع و حفظ، حدیث سے عشق و شغف، ان کا غیر معمولی حافظہ، ان کا عزم و عالی ہمتی، پھر اسماءؓ و جن روایت کے مجتہدین کا پیدا ہونا، جن کو اس کا مکملہ نسخہ، اور بصیرت کاملہ حاصل تھی، پھر ان کا انہماک و خود فراموشی، پھر امت کی حدیث کی طرف توجہ، اور اس کی عالم اسلام میں مقبولیت اور اشاعت (۱) یہ سب واقعات اس بات کا ثبوت ہیں کہ جمع قرآن کی طرح اللہ تعالیٰ کو اس ”صحیفہ زندگی“ کو بھی محفوظ کرنا مقصود تھا۔

کتب حدیث و سیرت کی صحت و استناد اور ان کی جامعیت و احتواء
 مولانا سید سلیمان ندویؒ اپنی بے نظیر کتاب ”خطبات مدراس“

(۱) تفصیل کے لیے ملاحظہ ہو مولانا سید مناظر حسن گیلانی کی قاضیاناہ تصنیف ”تدوین حدیث“ شائع کردہ مجلس علمی، کراچی۔

میں لکھتے ہیں:-

”جان ڈیون پورٹ صاحب نے ۱۸۷۰ء میں انگریزی میں سب سے زیادہ ہمدردانہ کتاب (Apology for Mohammad & The Quran) (محمد صلی اللہ علیہ وسلم اور قرآن سے معذرت) لکھی ہے، اس کتاب کو وہ ان الفاظ سے شروع کرتے ہیں:-

”اس میں کچھ شبہ نہیں کہ تمام مقتدین اور فاتحوں میں ایک بھی ایسا نہیں ہے، کہ جس کے واقع عمری محمدؐ کے واقع عمری سے زیادہ تر مفصل اور سچے ہوں“ (۱)

ریورنڈ باسورٹھ اسمتھ (Bosworth Smith) نیلو آف ٹرینیٹی کالج اوکسفورڈ نے ۱۸۷۴ء میں ”محمد آئیڈ محمد نزم“ کے نام سے رائل انسٹیٹیوشن آف گریٹ برٹین میں جو لکچر دیئے تھے، اور جو کتاب کی صورت میں چھپے ہیں، ان میں ریورنڈ موصوف نے نہایت خوبی سے کہا ہے:-

”جو کچھ عام طور سے مذہب کی (ابتداء نامعلوم ہونے کی) نسبت صحیح ہے، وہی بد قسمتی سے ان تین مذہبوں اور ان کے بانیوں کی نسبت بھی صحیح ہے، جن کو ہم کسی بہتر نام موجود نہ ہونے کے سبب سے تاریخی کہتے ہیں، ہم مذہب کے اولین اور ابتدائی کارکنوں کی نسبت بہت کم، اور ان کی نسبت جنہوں نے ان کی محنتوں میں بعد

(۱) کتاب مذکور مطبوعہ ۱۸۷۰ء

کو اپنی محنتیں ملائیں، شاید زیادہ جانتے ہیں، ہم زرتشت اور کنفیوشس کے متعلق اس سے کم جانتے ہیں، جو سون اور سقراط کے متعلق جانتے ہیں، موسیٰ اور بودھ کے متعلق اس سے کم واقف ہیں جو ہم ایمر لیس (Ambrose) اور سیزر کے متعلق جانتے ہیں، ہم درحقیقت بیچ کی زندگی کے کلڑے میں سے کلڑا جانتے ہیں، ان تیس برسوں کی حقیقت سے کون پردہ اٹھا سکتا ہے، جس نے تین سال کے لیے راستہ تیار کیا، جو کچھ ہم جانتے ہیں، اس نے دنیا کی ایک تہائی کو زندہ کیا ہے، اور شاید اور بہت زیادہ کرے، ایک ”آئیڈیل لائف“ جو بہت دور بھی ہے، اور قریب بھی، ممکن بھی ہے، اور ناممکن بھی، لیکن اس کا کتنا حصہ ہے، جو ہم جانتے ہی نہیں، ہم مسیح کی ماں، مسیح کی خانگی زندگی، ان کے ابتدائی احباب، ان کے ساتھ ان کے تعلقات، ان کے روحانی مشن کے تدریجی طلوع، یا ایک بیک ظہور کی نسبت ہم کیا جانتے ہیں؟ ان کی نسبت کتنے سوالات ہم میں سے ہر ایک کے ذہن میں پیدا ہوتے ہیں جو ہمیشہ سوالات ہی رہیں گے۔

لیکن اسلام میں ہر چیز ممتاز ہے، یہاں دھندلا پن اور راز نہیں ہے، ہم تاریخ رکھتے ہیں، ہم محمدؐ کے متعلق اس قدر جانتے ہیں، جس قدر لیو تھر اور ملٹن کے متعلق جانتے ہیں، میتھالوجی، فرضی افسانے، اور ما فوق الفطرت، واقعات ابتدائی عرب مصنفین میں نہیں، یا

اگر ہیں تو وہ آسانی سے تاریخی واقعات سے الگ کئے جاسکتے ہیں، کوئی شخص یہاں نہ خود کو دھوکا دے سکتا ہے، اور نہ دوسرے کو، یہاں پورے دن کی روشنی ہے جو ہر چیز پر پڑ رہی ہے، اور ہر ایک تک وہ پہنچ سکتی ہے۔“ (۱)

پھر صرف صحت و استناد کا معاملہ نہیں، کتب حدیث اتنی واضح، مفصل اور دقیق معلومات پر مشتمل ہیں، جن سے زیادہ کا تصور نہ انسانی عقل کر سکتی ہے، اور نہ انسانی تاریخ کے عظیم افراد کے (جس میں انبیاء و مرسلین بھی شامل ہیں) حالات و واقعات کے محفوظ رکھنے کی کوششوں کا طویل تجربہ اس کی تائید کرتا ہے، سیرت کی کتابوں سے قطع نظر صرف حدیث و شمائل کی کتابوں پر ایک سرسری نظر ڈال لینا ہمارے مدعا کو ثابت کرنے کے لیے کافی ہے، قارئین صرف انہی احادیث کا جائزہ لے کر دیکھیں جو کتب صحاح میں حجۃ الوداع کے متعلق آئی ہیں، ان کو ان میں ایسی جزئیات و تفصیلات ملیں گی، جن کی کسی قریبی شخصیت کے حالات و واقعات کے دفتر سے بھی توقع مشکل ہے، ان کو ان روایات سے معلوم ہوگا کہ کیسے رسول اللہ صلی اللہ علیہ وآلہ وسلم نے احرام کے وقت خوشبو لگائی، اور کس نے لگائی، اور یہ کس قسم کی خوشبو تھی، اور کس طرح آپ (صلی اللہ علیہ وآلہ وسلم) نے اپنے قربانی کے جانور کو علامت کے طور پر کچھ لگایا (۲)، اس کی تفصیل

(۱) ص: ۱۴-۱۵، مطبوعہ ۱۸۸۹ء (ماخوذ از خطبات مدراس، ص: ۶۸-۶۹)

(۲) حدیث وفقہ کی اصطلاح میں اس کو "اشعار الہدی" کہتے ہیں۔

اور جگہ کی تعیین کا بھی علم ہوگا کہ آیا کوہان کے دائیں جانب کچھ لگایا یا بائیں جانب، اور پھر کیسے خون پونچھا، اور یہ بھی معلوم ہوگا کہ کیسے آپ نے چھنا لگوا یا (۱) اور جسم مبارک کے کس حصہ پر لگوا یا اور کہاں اور کس جگہ پر لگوا یا، مدینہ اور مکہ کے درمیان کہاں کہاں آپ اترے، سفر میں کتنے دن لگے، یہ ساری معلومات اور اس طرح کی تمام تفصیلات و جزئیات آپ کو حاصل ہو سکتی ہیں، حالانکہ اس زمانہ میں نہ بیاض رکھنے کا رواج تھا، نہ روزناموں اور ڈائری لکھنے کا معمول، لیکن کوئی بھی معمولی سے معمولی واقعہ ایسا نہیں جو راویوں سے رہ گیا ہو، یہاں تک کہ آپ کو اس سانپ کا قصہ بھی معلوم ہوگا جو اس بھرے مجمع میں نکلا اور بیچ کر نکل گیا، مارا نہ جاسکا، آپ کو اس کا بھی علم ہوگا کہ رسول اللہ صلی اللہ علیہ وآلہ وسلم نے اپنے ساتھ اس سفر میں سواری پر کس کو بٹھایا، اور اپنا ردیف بنایا (۲)، حلاق کا کیا نام تھا، آپ نے موائے مبارک کس طرح تقسیم فرمائے، کس کو دائیں حصے کے عنایت فرمائے، اور کس کو بائیں حصہ کے، اس کے علاوہ عرفات و منیٰ میں رسول اللہ (صلی اللہ علیہ وآلہ وسلم) کے خطبات و فرمودات اور وصیتیں جو بے کم و کاست محفوظ کی گئیں، اور آپ کے اس حکم کے مطابق ”الافلیبلغ الشاهد الغائب“

(۱) عربی میں اس کو احتجام کہتے ہیں۔

(۲) صاحب ”نسیم الریاض“ نے ان خوش نصیب اصحاب کے نام بیان کئے ہیں، جن کو حیات نبوی میں یہ شرف حاصل ہوا ہے، ان کی تعداد ۳۸ بیان کی ہے، مشہور محدث ابن مندہ نے اس تعداد میں اضافہ کیا ہے۔

فرب مبلغ أوعى من سامع“ (۱) ان لوگوں تک بھی پہنچ گئیں، جو اس موقع پر موجود نہ تھے، اور یہ سلسلہ برابر جاری ہے۔

حدیث مسلمانوں کی مستند زندگی کے معیار و میزان کی حیثیت سے حدیث نبویؐ ایک ایسی صحیح میزان ہے، جس میں ہر دور کے مصلحین و مجددین اس امت کے اعمال و عقائد، رجحانات و خیالات کو تولد دے سکتے ہیں، اور امت کے طویل تاریخی و عالمی سفر میں پیش آنے والے تغیرات و انحرافات سے واقف ہو سکتے ہیں، اخلاص و اعمال میں کامل اعتدال و توازن اس وقت تک پیدا نہیں ہو سکتا جب تک قرآن و حدیث کو بیک وقت سامنے نہ رکھا جائے، اگر حدیث نبویؐ کا وہ ذخیرہ نہ ہوتا جو معتدل، کامل و متوازن زندگی کی صحیح نمائندگی کرتا ہے، اور وہ حکیمانہ نبویؐ تعلیمات نہ ہوتیں اور یہ احکام نہ ہوتے، جن کی پابندی رسول اللہ صلی اللہ علیہ وآلہ وسلم نے اسلامی معاشرہ سے کرائی تو یہ امت افراط و تفریط کا شکار ہو کر رہ جاتی، اور اس کا توازن برقرار نہ رہتا، اور وہ عملی مثال نہ موجود رہتی، جس کی اقتداء کرنے کی خدا تعالیٰ نے اپنے اس فرمان میں ترغیب دی ہے ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ (۲) (یقیناً تمہارے

(۱) جو شخص اس حج کے موقع پر موجود ہے وہ میری ہدایات و اقوال کو ان لوگوں تک پہنچا دے جو موجود نہیں، بالکل ممکن ہے کہ جس نے بالواسطہ سنا ہو وہ اس سے زیادہ ان کا سمجھنے اور یاد رکھنے

والا ہو جو موقع پر موجود تھا، اور بلا واسطہ سن رہا تھا۔ (۲) الاحزاب: ۲۱

لیے رسول اللہ صلی اللہ علیہ وآلہ وسلم کی ذات اسوۂ حسنہ ہے) اور یہ فرما کر آپ کے اتباع کی دعوت دی ہے ”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ“ (۱) (آپ کہہ دیجئے کہ اگر تمہیں اللہ سے محبت ہے تو میری اتباع کرو، اللہ تم سے محبت کرے گا، اور تمہارے گناہ معاف کر دے گا) یہ ایک ایسا عملی نمونہ ہے جس کی انسانوں کو ضرورت ہے، اور جس سے وہ زندگی اور قوت و اعتماد حاصل کر سکتا ہے، اور یہ اطمینان کر سکتا ہے کہ دینی احکام کا زندگی پر نفاذ نہ صرف آسان، بلکہ ایک امر واقعہ ہے۔

حدیث، احتساب امت کا ایک طاقتور ذریعہ اور مصلحین
ومجددین امت کی ایک تربیت گاہ

حدیث نبوی زندگی، قوت، اور اثر انگیزی سے بھرپور ہے، اور ہمیشہ اصلاح و تجدید کے کام، فساد اور خرابیوں اور بدعتوں کے خلاف صف آراء، اور برسر جنگ ہونے اور معاشرہ کا احتساب کرنے پر ابھارتی رہی ہے، اور اس کے اثر سے ہر دور اور ہر ملک میں ایسے افراد پیدا ہوتے رہے، جنہوں نے اصلاح و تجدید کا جھنڈا بلند کیا، کفن بردوش ہو کر میدان میں آئے اور بدعتوں اور خرافات، اور جاہلی عادتوں سے کھلی جنگ کی، اور دین خالص، اور صحیح اسلام کی دعوت دی، اسی لیے حدیث نبوی امت

(۱) سورۃ آل عمران: ۳۱

اسلامیہ کے لیے ایک ناگزیر حقیقت اور اس کے وجود کے لیے ایک لازمی شرط ہے، اس کی حفاظت، ترتیب و تدوین، حفظ اور نشر و اشاعت کے بغیر امت کا یہ دینی و ذہنی، عملی و اخلاقی دوام و تسلسل برقرار نہیں رہ سکتا تھا۔

سنت نبوی اور حدیث نبوی کے مجموعے ہمیشہ اصلاح و تجدید، اور امت اسلامیہ میں صحیح اسلامی فکر کا سرچشمہ رہے، انہیں سے اصلاح کا بیڑا اٹھانے والوں نے تاریخ کے مختلف دوروں میں صحیح علم دین اور خالص فکر اسلامی اخذ کیا، انہیں احادیث سے انہوں نے استدلال کیا اور دین و اصلاح کی دعوت میں وہی ان کی سند اور ان کا ہتھیار اور سپر تھی، بدعتوں، فتنوں اور شر و فساد سے جنگ و مقابلہ کے معاملہ میں وہی قوت محرکہ و مدافعہ تھی، آج جو بھی مسلمانوں کو دین خالص اور اسلام کامل کی طرف آنے کی پھر دعوت دینا چاہتا ہے، اور ان کے اور نبوی زندگی اور کامل اسوہ کے درمیان تعلق استوار کرنے کا ارادہ رکھتا ہے، اور جس کو بھی ضرورت اور زمانہ کے تغیرات، نئے احکام کے استنباط کرنے پر مجبور کرتے ہیں، وہ اس سرچشمہ سے بے نیاز نہیں ہو سکتا۔

تاریخ کی معتبر شہادتوں اور اصلاح و تجدید کی تحریکوں

میں حدیث و سنت کا بنیادی حصہ

اس حقیقت پر اسلام اور مسلمانوں کی تاریخ شاہد ہے کہ جب بھی

حدیث و سنت کی کتابوں سے مسلمانوں کے تعلق اور واقفیت میں کمی آئی، اور طویل مدت تک یہ کمی باقی رہی تو داعیوں اور اخلاق کی تربیت، نفوس کا تزکیہ کرنے والے روحانی مربیوں کی کثرت، دنیا میں زہد اختیار کرنے اور کسی حد تک سنت پر عمل کرنے کے باوجود اس مسلم معاشرہ میں جو علوم اسلامیہ کے ماہرین، اور فلسفہ و حکمت کے اساتذہ فن اور ادباء و شعراء سے مالا مال تھا، اور اسلام کے قوت و غلبہ اور مسلمانوں کی حکمرانی میں زندگی گزار رہا تھا، نئی بدعتوں، عجیبی رسم و رواج، اور اجنبی ماحول کے اثرات نے اپنا تسلط قائم کر دیا، یہاں تک کہ اندیشہ ہونے لگا کہ وہ جاہلی معاشرہ کا دوسرا ایڈیشن اور اس کا مکمل عکس بن جائے گا اور رسول اللہ صلی اللہ علیہ وآلہ وسلم کی پیشین گوئی اور حدیث حرف بحرف صحیح ثابت ہوئی ”لتتبعن سنن من کان قبلکم شبراً بشبر و ذراعاً بذراع“ (۱) (تم پچھلی امتوں کے راستوں پر قدم بقدم چلو گے) اس وقت اصلاح کی آواز خاموش، اور علم کا چراغ ٹٹمانے لگا۔

دسویں صدی ہجری میں ہندوستان کے دینی حالات، اور مسلمانوں کی زندگی کا جائزہ لیجئے، جب کہ برصغیر ہند کے علمی و دینی حلقوں کا حدیث شریف اور سنت کے صحیح ماخذ و مراجع سے تعلق تقریباً منقطع ہو گیا تھا، علم دین کے مراکز، اور حجاز و یمن، مصر و شام کے ان مدارس سے جہاں حدیث

(۱) مستدرک حاکم۔

شریف کا درس ہوتا تھا، کوئی رابطہ نہ تھا، اور کتب فقہ، اور اصول اور ان کی شرح اور فقہی باریکیوں اور موثقا فیوں، اور حکمت و فلسفہ کی کتابوں کا عام چلن تھا، آسانی دیکھا جاسکتا ہے کہ کس طرح بدعتوں کا دور دورہ تھا، منکرات عام ہو گئے تھے، اور عبادتوں اور تقرب الی اللہ کی کتنی نئی شکلیں اور نئے طریقے ایجاد کر لئے گئے تھے۔

راقم الحروف نے ”تاریخ دعوت و عزیمت“ کے حصہ چہارم میں دسویں صدی ہجری کے ایک مشہور و مقبول شیخ طریقت شیخ محمد غوث گوالیاریؒ کی کتاب ”جواہر خمسہ“ کا تذکرہ کرتے ہوئے لکھا ہے:-

”گجرات کو متشی کر کے جہاں علمائے عرب کی تشریف آوری، اور حرمین شریفین کی آمد و رفت کی وجہ سے حدیث کی اشاعت ہو چکی تھی، اور علامہ علی متقی برہان پوری، اور ان کے نامور شاگرد علامہ محمد طاہر پٹنی پیدا ہوئے تھے، (دسویں صدی ہجری میں) ہندوستان صحاح ستہ، اور ان مصنفین کی کتابوں سے نا آشنا تھا، جنہوں نے نقد حدیث اور رد بدعت کا کام کیا، اور سنت صحیحہ اور احادیث ثابتہ کی روشنی میں زندگی کا نظام العمل پیش کیا، ہندوستان کے ان مقامی روحانی فلسفوں اور تجربوں کا اثر اپنے زمانہ کے مشہور مقبول خطاری بزرگ شیخ محمد غوث گوالیاریؒ کی مقبول کتاب ”جواہر خمسہ“ میں دیکھا جاسکتا ہے، جس کی بنیاد زیادہ تر بزرگوں کے اقوال اور اپنے تجربات پر ہے، ایسا معلوم ہوتا ہے کہ صحیح احادیث کے ثابت ہونے

یامعتبر کتب شمائل وسیر سے اخذ کرنے کو ضروری نہیں سمجھا گیا، اس میں نماز احزاب، صلوٰۃ العاشقین، نماز تنویر القبر، اور مختلف مہینوں کی مخصوص نمازیں اور دعائیں ہیں، جن کا حدیث وسنت سے کوئی ثبوت نہیں ہے۔“ (۱)

یہ صرف ”جواہر خمسہ“ کی خصوصیت نہیں، بزرگوں کے ملفوظات کے غیر مستند مجموعوں میں اس کی متعدد مثالیں مل سکتی ہیں، مشائخ کے لیے سجدہ تعظیسی کا عام رواج تھا، قبروں کو کھلے طریقہ پر سجدہ گاہ بنا لیا گیا تھا، ان پر چراغ جلائے جاتے تھے، چادریں چڑھائی جاتی تھیں، ان کے گرد و پیش کا ادب حرم کی کی طرح کیا جاتا تھا، عرس و فاتحہ کے نام سے طرح طرح کے جشن منائے جاتے تھے، جن میں بہت بڑی تعداد عورتوں کی ہوتی تھی، صلوٰۃ غوثیہ، صلوٰۃ معکوس، نذر بغیر اللہ، اولیاء و صلحاء کے نام پر، اور ان کی رضا مندی کی نیت سے ذبح و قربانی، غیر اللہ کے نام پر روزہ، اور ایسی کتنی بدعات (جن کے حدود شرک سے مل جاتے تھے) مقبول عام و خاص تھیں، اولیاء و صالحین کے ایام پیدائش و وفات پر جلسے کئے جاتے تھے، اور میلے لگتے تھے۔

یہ صورت حال تھی کہ اللہ تعالیٰ نے اس ملک میں امام ربانی حضرت شیخ احمد بن عبدالاحد سرہندی مجدد الف ثانی (م ۱۰۳۲ھ) جیسے ربانی علماء اور ائمہ مصلحین پیدا فرمائے (۲)، جنہوں نے شعائر شرک،

(۱) تاریخ دعوت و عزیمت، حصہ چہارم، ص: ۲۳۳۔ (۲) تفصیل کے لیے ملاحظہ ہو راقم کی کتاب ”تاریخ دعوت و عزیمت“ حصہ چہارم، باب پنجم، ص: ۲۳۹-۲۵۳۔

اور غیر اسلامی ہندی رسم و رواج کا شدت سے مقابلہ کیا، بدعتِ حسنہ کی مطلقاً تردید کی، وحدۃ الوجود پر سخت نکیر کی، سنت پر عمل، اور بدعت سے کھلی ہوئی جنگ کی دعوت دی، اور ایک موقعہ پر وہ تاریخی الفاظ تحریر فرمائے جو اس قابل ہیں کہ ان کو بار بار نقل کیا جائے:-

مخدوما! فقیر رات پ سماع امثال این سخاں نیست، بے اختیار رگِ فاروقیم در حرکت می آید و فرصت تاویل و توجیہ آن نمی دہد، قائل آل سخاں شیخ کبیر یمنی باشد یا شیخ اکبر شامی، کلام محمد عربی علیہ و علی آلہ الصلاۃ والسلام در کارست نہ کلام محی الدین ابن عربی و صدر الدین قونوی و عبدالرزاق کاشی، مار بھنصن کاریت نہ ”بفص“، فتوحات مدینہ از ”فتوحات مکیہ“ مستغنی ساخته است“ (۱)

مخدوما! فقیر کو ایسی باتوں کے سننے کی تاب نہیں، بے اختیار میری رگ فاروقی حرکت میں آجاتی ہے، اور تاویل و توجیہ کا موقعہ نہیں دیتی، ایسی باتوں کے قائل شیخ کبیر یمنی ہوں یا شیخ اکبر شامی، ہمیں محمد عربی صلی اللہ علیہ وآلہ وسلم کے کلام کی ضرورت ہے نہ کہ محی الدین بن عربی، صدر الدین قونوی، عبدالرزاق کاشی کے کلام کی، ہمیں فصوص کی ضرورت ہے، نہ کہ فصوص (۲) کی، فتوحات مدینہ نے ہمیں فتوحات مکیہ (۳) سے بے نیاز کر دیا ہے۔

(۱) مکتوبات امام ربانی۔ مکتوب نمبر ۱۰۰، ج ۱، ص ۱۲۲، مطبوعہ نولکشور کانپور ۱۹۰۶ء۔

(۲) ابن عربی کی مشہور کتاب ”فصوص الحکم“ کی طرف اشارہ ہے۔

(۳) ابن عربی کی دوسری مشہور کتاب ”الفتوحات المکیہ“ کی طرف اشارہ ہے۔

ان ہی کے معاصر محدث جلیل شیخ عبدالحق (ابن سیف الدین بخاری) دہلوی (م ۱۰۵۲ھ) نے ہندوستان میں حدیث شریف کی نشر و اشاعت اور اس کی شرح و تدریس میں اپنی ساری کوششیں صرف کیں (۱)، ان دونوں کے بعد حکیم الاسلام حضرت شاہ ولی اللہ دہلوی (م ۱۱۶۷ھ) اور ان کے مشہور اور نادرہ روزگار فرزندانوں نے قرآن و حدیث کی تعلیم، صحیح اسلامی عقائد کے بیان، اور دین خالص کی دعوت کی ذمہ داری سنبھالی، اور صحاح ستہ کی تدریس، نشر و اشاعت، اور تعلیمی نصاب میں ان کو نمایاں جگہ دینے کے سلسلہ میں کوئی کسر نہ اٹھا رکھی، یہاں تک کہ مرکز اسلام سے ہزاروں میل دور اس عجمی ملک میں حدیث کا بازار ایسا گرم ہوا، اور یہ علاقہ طالبان علوم حدیث کا ایسا مرکز و مرجع بن گیا کہ دور دراز کے ممالک اور خود بلاد عربیہ سے علم حدیث کے شائقین و طالبین نے یہاں آ کر فن حدیث کی تحصیل و تکمیل کی (۲)۔

تیرہویں صدی کے پورے عالم اسلام میں اصلاح و تجدید کی سب سے زیادہ طاقتور اور موثر تحریکیں ہندوستان میں ظہور پذیر ہوئیں، قارئین کے لیے صرف حضرت سید احمد شہید اور مولانا اسماعیل شہید کی ہمہ گیر اصلاحی تحریک (۳) کا مطالعہ کافی ہوگا، جس نے اس ملک کو ایک نئے ملک،

(۱) ملاحظہ ہو ”نزہۃ الخواطر“ ج ۵، یا ”حیات شیخ عبدالحق محدث دہلوی“ از پروفیسر ظلیق احمد نظامی۔ (۲) ملاحظہ ہو ”نزہۃ الخواطر“، ج ۶، ۷، ۸۔ (۳) تفصیل کے لیے ملاحظہ ہو مؤلف کی تصنیفات ”سیرت سید احمد شہید رحمۃ اللہ علیہ“، ۲، ۱، ”جب ایمان کی بہار آئی“ یا رسالہ ”تحقیق و انصاف کی عدالت میں ایک مظلوم مصلح کا مقدمہ“ اور غلام رسول مہر کی تصنیف ”سید احمد شہید“

اور اس قوم کو ایک نئی قوم میں تبدیل کر دیا، اور جس کی بدولت ایمان و حمیت اسلامی، جوش و ولولہ، جہاد، دین حنیف، اور صحیح اسلامی عقائد کی دعوت کی ایسی تیز، جاں فزا اور روح پرور ہوائیں چلیں، جن سے قرون اولیٰ، اور عہد صحابہؓ کی یاد تازہ ہوگئی، دین خالص کی اس دعوت اور اصلاحی تحریک نے کتنی ہی مردہ سنتوں کو زندہ کیا، اور کتنی بدعات و خرافات، اور جاہلی عادات کو بیخ و بن سے اکھاڑ پھینکا جو مسلم معاشرہ اور مسلمانوں کی طبیعتوں میں رچ بس گئی تھیں، ان کے بعد ان کے خلفاء اور ان کے خلفاء نے یہ سلسلہ جاری رکھا (۱)، یہ سب کچھ سنت کے اثر، اور حدیث نبویؐ کی نشر و اشاعت کے طفیل ہوا، پورے وثوق کے ساتھ کہا جاسکتا ہے، کہ اگر علمائے اسلام کی دسترس میں کتب حدیث نہ ہوتیں، اور سنتوں و بدعتوں میں تفریق و امتیاز کا یہ معتبر و سہل ذریعہ نہ ہوتا تو شیخ الاسلام ابن تیمیہؒ (م ۷۲۸ھ) کے عہد سے شیخ الاسلام محمد بن عبدالوہاب (م ۱۲۰۶ھ) کے عہد تک مصلحین امت، اور دین خالص کے مبلغین کا یہ سلسلہ وجود میں نہ آتا، مصلحین روزگار اور صحیح عقائد و اصلاح رسوم کے علمبردار نظر آتے، جن میں سے چند کے (بطور مثال) نام پیش کئے جاتے ہیں، علامہ محمد بن علی شوکانی (م ۱۲۵۵ھ)، امیر محمد بن اسماعیل صنعانی (م ۱۱۸۲ھ)، احمد بن عبداللہ بن ادریس حسنی (م ۱۲۹۳ھ)، مولانا عبداللہ غزنوی امرتسری (شیخ محمد اعظم کابلی) (م ۱۲۹۸ھ)، مولانا سید خواجہ

(۱) ملاحظہ ہو راقم کی کتاب ”کاروان ایمان و عزیمت“ شائع کردہ سید احمد شہید اکیڈمی، لاہور

احمد نصیر آبادی (م ۱۲۸۹ھ)، مولانا غلام رسول (قلعہ مہمان سنگھ پنجاب) (م ۱۲۹۱ھ)، مولانا رشید احمد گنگوہی (م ۱۳۲۳ھ)، مولانا حسین علی ساکن واں پتھراں ضلع میاں والی (م ۱۳۶۳ھ) (۱) مولانا اشرف علی تھانوی (م ۱۳۶۲ھ) جن کے نام اور کام سے پچھلی اسلامی تاریخ متور و معطر ہے۔

اسی شب و روز کے اشتغال بالحدیث اور اس کو زندگی کے مسائل میں حکم اور قول فیصل ماننے کا نتیجہ تھا کہ حضرت شاہ محمد اسحاق (بن محمد افضل دہلوی۔ متوفی ۱۲۷۲ھ) نے جو حضرت شاہ عبدالعزیز کے نواسے اور درس و تدریس حدیث میں ان کے جانشین برحق تھے، ۱۲۵۵ھ میں ایک طالب حق رئیس (محمد زماں خاں صاحب رئیس بھیکم پور علی گڑھ) کے استفسارات کے جواب میں ”مسائل اربعین فی بیان سید المرسلین“ کے نام سے فارسی میں ایک رسالہ تالیف فرمایا (۲) جس میں شادی وغنی کی ہندوانہ رسوم اور بدعات مروجہ ہندوستان کی (جو زیادہ تر تقریبات سے تعلق رکھتی ہیں) واضح اور فیصلہ کن انداز میں تردید فرمائی گئی ہے، اس کتاب سے اس وقت کے ہندوستانی مسلم معاشرہ کو بڑا فائدہ پہنچا اور بہت سے خاندانوں نے اس کو اپنی زندگی کا دستور العمل بنا لیا، اور تقریبات شادی وغنی کے موقع پر سنت و شریعت کے احکام کی پابندی اختیار کی۔

(۱) مذکورہ بالا حضرات کے حالات و خدمات کے لیے ملاحظہ ہو ”زننۃ الخواطر“ ج ۷، ص ۸۰۔
 (۲) یہ رسالہ پچاس صفحات پر مشتمل ہے، اور پہلی مرتبہ ۱۳۱۲ھ میں مطبع حیدرآباد دہلی سے شائع ہوا، اس میں چالیس رسوم مروجہ کے بارے میں حکم شرعی بیان کیا گیا ہے۔

اس سے پیشتر مولانا محمد اسماعیل شہیدؒ نے ”ایضاح الحق الصریح فی احکام الہیت والصریح“ کے نام سے ایک رسالہ تالیف فرمایا تھا، جو سنت و بدعت کی علمی تعریف و تشریح کے موضوع پر بہترین رسائل و کتب میں شمار ہونے کے قابل ہے، لیکن اس کا طرز محققانہ عالمانہ اور اصولی ہے، اور اس سے اونچے پائے کے اہل علم ہی فائدہ اٹھا سکتے ہیں ”مسائل اربعین“ زیادہ عام فہم ہے اور اس کا تعلق ان بدعات و رسوم سے ہے، جو اس وقت کے مسلم معاشرے میں عام تھیں، اور روزمرہ کی زندگی میں داخل ہو چکی تھیں۔

یہی حال دوسرے عرب ممالک عراق، شام، مصر، تونس، الجزائر و مراکش اور عجمی ممالک افغانستان اور ترکستان وغیرہ کا ہے۔

دسویں اور گیارہویں صدی ہجری میں افغانستان (کابل و ہرات وغزنی) کے علماء کے حالات پڑھئے، اور ان کی تصنیفات دیکھئے، حمایت سنت، و رد بدعت، علمی تحقیق اور مسائل کی تنقیح کا رنگ بہت کم نظر آئے گا، دفعۃً علامہ ملا علی قاری (علی بن سلطان محمد ہروی م ۱۰۱۴ھ) کی شخصیت سامنے آتی ہے، جنہوں نے حجاز جا کر وہاں کے محدثین عظام اور اساتذہ کبار سے کتب حدیث کا درس لیا، اور اس میں کمال پیدا کیا، کتب حدیث و فقہ کی شرح، مسائل کی ترجیح، اور اپنے زمانہ کی بعض بدعات کی بلارور رعایت تردید میں ان کا یہ مصلحانہ و محققانہ رنگ صاف جھلکتا ہے، ان کو ان کے مطالعہ و تحقیق، اور حق گوئی اور انصاف پسندی نے اس مقام تک

پہونچا دیا کہ انہوں نے شیخ الاسلام ابن تیمیہ کی حمایت کی، اور اس کی شہادت دی کہ وہ اکابر اہل سنت و جماعت اور اولیائے امت میں سے تھے (۱)، عراق میں علامہ شہاب الدین السید محمود آلوسی بغدادی (م ۱۲۷۰ھ) صاحب ”تفسیر روح المعانی“ اور ان کے پوتے محمود شکاری بن عبداللہ بن شہاب الدین آلوسی (م ۱۳۴۲ھ) کا رنگ اپنے عہد کے علمائے عراق میں اسی درس و مطالعہ حدیث کے اثر سے بالکل مختلف و ممتاز نظر آتا ہے، شام میں علامہ جمال الدین القاسمی (۱۲۸۳-۱۳۳۲ھ) مصنف ”قواعد التحدیث من فنون مصطلح الحدیث“ و ”تفسیر قاسمی“ (۱-۱۲) کے اصلاحی رنگ کا اندازہ ”اصلاح المساجد من البدع والاعواند“ سے ہو سکتا ہے، وہ اپنے ہم عصر و ہم وطن علماء میں (جن کا تمام تر اشتغال فقہ و علوم حکمت، و ادب و تاریخ سے تھا) ممتاز نظر آتے ہیں، مصر میں جامع ازہر، اور علمائے کبار کی موجودگی میں (جن کا علم حدیث سے اشتغال بہت کم رہ گیا تھا) (۲) بدعات کا عام شیوع تھا، مجلس میلاد، مولدِ حسینؑ، مجالس تعزیت و فاتحہ خوانی (ماتم) اور صوفیہ مشائخ کے حلقوں میں بیسیوں منکرات رائج تھے، اور بیشتر علماء سکوت سے کام لیتے تھے، لیکن حدیث کے

(۱) مرقاۃ شرح مشکوٰۃ، ج ۴، ص ۲۷۰۔

(۲) علامہ سید رشیدیہ رضا مصری نے ”مفتاح کنوز السنۃ کے مقدمہ میں لکھا ہے کہ ”دسویں صدی ہجری کے بعد سے مصر و شام و عراق میں علم حدیث میں بڑا انحطاط آ گیا تھا، اور چودہویں صدی ہجری میں تو یہ انحطاط اپنے آخری مرحلہ پر پہنچ گیا تھا“ (مقدمہ مفتاح کنوز السنۃ، ص ۱/ق)

اثر اور سنت کی قوت تسخیر نے مصر کے ایک عالم اور ازہر کے ایک استاد شیخ محمود خطاب سبکی (۱) کو پیدا کیا (۱۲۷۳-۱۳۵۲ھ) جنہوں نے مصر میں علم اصلاح بلند کیا، بدعات و منکرات کی تردید کا منظم کام شروع کیا، اور اس مقصد کے لیے ۱۳۳۰ھ میں ایک جمعیت قائم کی جس کا نام ”الجمیعة الشرعية لتعاون العالمین بالکتاب والسنة المحمدیہ“ تھا، واعظ اور مبلغ تیار کئے، جنہوں نے مصر کے قصبات اور دیہاتوں کا دورہ کیا، مصر کی مساجد سے ان بدعات اور نئی نئی باتوں کو خارج کیا جو مساجد کا ایک لازمہ بن گئی تھیں، اور سنت کے مطابق عبادات و فرائض کو ادا کرنے کا رواج عام کیا (۲) خود ہندوستان میں علمائے فرنگی محل میں (جن کا علمی تبحر مسلم ہے، اور جن کا ترتیب دیا ہوا نصاب ہندوستان، افغانستان و ترکستان میں آج تک مقبول دراج ہے) فخر المتاخرین مولانا عبدالحی فرنگی محلی (م ۱۳۰۴ھ) کا (رسوم مروجہ اور بدعات کے بارے میں) رنگ الگ نظر آتا ہے، جس کے نمونے ان کے فتاویٰ میں دیکھے جاسکتے ہیں، اور یہ ان کے اشتغال بالحدیث، اور تدریس و خدمت کتب حدیث کا نتیجہ ہے، وہ خود تحدیث بالنعمة کے طور پر فرماتے ہیں کہ اللہ تعالیٰ کا ایک بڑا انعام تھا کہ اس نے مجھے فن حدیث و فقہ حدیث کی طرف خصوصی توجہ کی توفیق عطا فرمائی (۳)۔

(۱) حالات کے لیے ملاحظہ ہو ”مذکرات نساج فی الشرق العربی“ ص: ۲۳-۲۵۔ (۲) راقم نے اپنے سفر مصر ۱۹۵۱ء میں ان کی کوششوں کے اثرات دیکھے، اور ان کے تربیت یافتہ اصحاب، اور خود ان کے صاحبزادہ شیخ امین خطاب سے ملاقات کی (ملاحظہ ہو ”شرق اوسط کی ڈائری“)

(۳) النافع الکبیر، ص: ۱۵۴

امت میں دینی ذوق اور اسلامی مزاج کا تسلسل و توارث
 حدیث و سنت کی بدولت حیات طیبہ کا امتداد و تسلسل اس وقت
 تک باقی رہا، اور امت کو اپنے ہر دور میں وہ روحانی، ذوقی، علمی، و ایمانی
 میراث ملتی رہی جو صحابہ کرامؓ کو براہ راست حاصل ہوئی تھی، اس طرح
 صرف عقائد و احکام ہی میں ”توارث“ کا سلسلہ جاری نہیں رہا، بلکہ ذوق
 و مزاج میں بھی توارث کا سلسلہ جاری رہا، حدیث کے اثر سے عہد صحابہ
 کا ”مزاج و مذاق“ ایک نسل سے دوسری نسل، اور ایک طبقہ سے دوسرے
 طبقہ تک منتقل ہوتا رہا، اور امت کی طویل تاریخ میں کوئی مختصر سے مختصر عہد ایسا
 نہیں آنے پایا، جب وہ ”مزاج و مذاق“ یکسر ناپید اور معدوم ہو گیا ہو،
 ہر دور میں ایسے افراد رہے، جو صحابہ کرامؓ کے مزاج و مذاق کے حامل کہے
 جاسکتے ہیں، وہی عبادت کا ذوق، وہی تقویٰ و خشیت، وہی استقامت
 و عزیمت، وہی تواضع و احتساب نفس، وہی شوق آخرت، وہی دنیا سے بے
 رغبتی، وہی جذبہ امر بالمعروف و نہی عن المنکر، وہی بدعات سے نفرت،
 اور جذبہ اتباع سنت، جو حدیث کے مطالعہ و شغف کا نتیجہ ہے، یا ان لوگوں کی
 صحبت و تربیت کا فیض ہے جنہوں نے اس مشکوٰۃ نبوت سے روشنی حاصل کی ہو،
 اور اس میراث نبویؐ سے حصہ پایا ہو، امت کا یہ ذہنی و مزاجی توارث قرن اول
 سے اس چودہویں صدی ہجری کے عہد انحطاط و مادیت تک برابر قائم ہے۔

جب تک حدیث کا یہ ذخیرہ باقی، اس سے استفادہ کا سلسلہ جاری، اور اس کے ذریعہ سے عہد صحابہ کا ماحول محفوظ ہے، دین کا یہ صحیح مزاج و مذاق جس میں آخرت کا خیال دنیا پر، سنت کا اثر رسم و رواج پر، روحانیت کا ثرماڈیت پر غالب ہے، باقی رہے گا، اور کبھی اس امت کو دنیا پرستی، سر تا پا ماڈیت، انکار آخرت، اور بدعات و تحریفات کا پورے طور پر شکار نہیں ہونے دے گا، بلکہ اس کے اثر سے ہمیشہ اس امت میں اصلاحی و تجدیدی تحریکیں اور دعوتیں اٹھتی رہیں گی، اور کوئی نہ کوئی جماعت حق کی علمبردار اور سنت و شریعت کے فروغ کے لیے کفن بردوش رہے گی، جو لوگ امت کو زندگی، ہدایت اور قوت کے اس سرچشمہ سے محروم کرنا چاہتے ہیں، اور اس میں اس ذخیرہ کی طرف سے بے اعتمادی اور شک و ارباب پیدا کرنا چاہتے ہیں، وہ نہیں جانتے کہ وہ امت کو کیا نقصان پہونچا رہے ہیں، اور اس کو کس عظیم سرمایہ اور کتنی بڑی دولت سے محروم کر رہے ہیں، وہ نہیں جانتے کہ وہ اس امت کو اسی طرح سے ”محروم الارث“ منقطع الاصل، اور آوارہ کر دینا چاہتے ہیں، جس طرح یہودیت اور عیسائیت کے دشمنوں، یا حوادث روزگار نے ان عظیم مذاہب کو کر دیا، اگر وہ سوچ سمجھ کر ایسا کر رہے ہیں، تو ان سے بڑھ کر اس امت اور اس دین کا دشمن کوئی نہیں ہو سکتا، اس لیے کہ پھر اس ”مزاج و مذاق“ کو دوبارہ پیدا کرنے کا کوئی ذریعہ نہیں جو صحابہ کرام کا امتیاز تھا، اور جو یا تو کامل طور پر براہ راست صحبت نبوی سے پیدا ہو سکتا ہے، یا

بالواسطہ حدیث کے ذریعہ جو اس عہد کا جیتا جاگتا مرقع اور حیات نبویؐ کا بولتا چلتا روزنامہ ہے، اور جس میں عہد نبویؐ کی کیفیات بسی ہوئی ہیں۔

انکار حدیث کے نئے محرکات و عوامل

۹۶۷
۱۳۳۸ھ

مغربی نو مسلم فاضل محمد اسد (Leopold Weiss) نے

سنت سے دامن چھڑانے، اور حدیث کا انکار کرنے کا حقیقی سبب (جس کے داعی اس دور میں پھر اس کا بیڑا اٹھا رہے ہیں) نئی نسل کی نفسیات اور مغربی تہذیب کے غلبہ اور طاقت سے مکمل واقفیت کی روشنی میں بیان کیا ہے کہ مغربی تہذیب کی قدروں اور پیمانوں، اور اس کے طرز زندگی اور فیشن، اور سنت نبویؐ میں کبھی گٹھ جوڑ نہیں ہو سکتا، اور اس زندگی کو جو رسول اللہ صلی اللہ علیہ وآلہ وسلم سے گہری محبت، اور آپ کی ذات پر مکمل اعتماد اور سنت کے مراجع اور ماخذ پر پورے یقین و اطمینان پر مبنی ہو، مغربی تہذیب کی تعظیم و تقدیس اور اس کو علم انسانی کی آخری دریافت سمجھنے کے تصور کے ساتھ جمع نہیں کیا جاسکتا، غالباً بعض اسلامی ممالک کے حکام اور سیاسی لیڈران کے سنت پر حملہ اور انکار حدیث کا یہی سبب ہے، محمد اسد لکھتے ہیں:-

”آج جب کہ اسلامی ممالک میں مغربی تہذیب کا اثر و نفوذ بہت بڑھ چکا ہے، ہم ان لوگوں کے تعجب انگیز رویہ میں جن کو ”روشن خیال مسلمان“ کہا جاتا ہے، ایک اور سبب پاتے ہیں، وہ یہ کہتے

ہیں کہ ایک ہی وقت میں رسول اللہ صلی اللہ علیہ وآلہ وسلم کی سنتوں پر عمل کرنا، اور زندگی میں مغربی تہذیب کو اختیار کرنا ناممکن ہے، پھر موجودہ مسلمان نسل اس کے لیے تیار ہے کہ ہر مغربی چیز کو عزت کی نگاہ سے دیکھے، اور باہر سے آنے والے ہر تمدن کی اس لیے پرستش کرے کہ وہ باہر سے آیا ہے، اور طاقتور اور چمکدار ہے، ماڈی اعتبار سے یہ افرنگ پرستی ہی اس واقعہ کا سب سے بڑا سبب ہے مگر آج احادیث رسول اللہ صلی اللہ علیہ وآلہ وسلم اور سنت کا پورا نظام رواج نہیں پارہا ہے، سنت نبویؐ ان تمام سیاسی افکار کی کھلی اور سخت تردید کرتی ہے، جن پر مغربی تمدن کی عمارت کھڑی ہے، اس لیے وہ لوگ جن کی نگاہوں کو مغربی تہذیب و تمدن خیرہ کر چکا ہے، وہ اس شکل سے اپنے کو اس طرح نکالتے ہیں کہ حدیث و سنت کا بالکل یہ کہہ کر انکار کر دیں کہ سنت نبویؐ کا اتباع مسلمانوں پر ضروری نہیں، کیونکہ اس کی بنیاد ان احادیث پر ہے، جو قابل اعتبار نہیں ہیں، اور اس مختصر عدالتی فیصلہ کے بعد قرآن کریم کی تعلیمات کی تحریف کرنا اور مغربی تہذیب و تمدن کی روح سے انہیں ہم آہنگ کرنا بہت

آسان ہو جاتا ہے۔ (۱)

جو لوگ یہ کوشش کر رہے ہیں کہ امت اسلامیہ کو اس حیات بخش، اور ہدایات و قوت عطا کرنے والے صاف و شفاف سرچشمہ سے (حدیث

(۱) ملاحظہ ہو (Islam at The Cross Roads)

کے حجت ہونے، اور اس کی قدر و منزلت میں شکوک و شبہات پیدا کرنے کے ذریعہ (محروم کر دیں اور اس پر سے امت کا اعتماد اٹھ جائے، وہ اس عظیم نقصان سے شاید ناواقف ہیں، جو اس امت کو پہونچا رہے ہیں، وہ شاید نہیں جانتے کہ اپنی اس نامحمود کوشش سے وہ اس امت کو اپنی میراث سے محروم، اپنے آغاز سے بے تعلق، اپنی اصل سے سرگشتہ و حیران بنا رہے ہیں، اور وہ معاملہ کر رہے ہیں، جو یہودیت و مسیحیت کے دشمنوں نے، یا انقلاب زمانہ نے ان مذاہب کے ساتھ کیا، اگر وہ باہوش و حواس یہ کام انجام دے رہے ہیں تو اس امت اور اس دین کا ان سے بڑھ کر کوئی دشمن نہیں، کیونکہ اس کے بعد نئے سرے سے پھر اس دینی ذوق کو وجود بخشنے کا کوئی ذریعہ نہیں رہ جاتا، وہ ذوق جو صحابہ کرام کا امتیاز تھا، اور جو رسول اللہ صلی اللہ علیہ وآلہ وسلم کی براہ راست، یا اس حدیث پاک کے واسطے کے بغیر (جو اس عہد کی سچی تصویر، اس عہد کی کیفیات سے مملوء، اور اس کی عطر بیزیوں سے معطر ہے) پیدا نہیں کیا جاسکتا۔

فاضل مصنف محمد اسد نے اپنی کتاب میں جس کا عنوان ہے ”اسلام دورا ہے پر“ اسلام دشمنی کے حقیقی اسباب اور اس سازش کی خطرناکی کی جو مسلم معاشرہ کو اس بے بدل قوت سے محروم، اور اس بے نظیر خزانہ سے خالی کر دینا چاہتی ہے، بڑی اچھی تشخیص کی ہے، وہ کہتے ہیں:-

”سنت نبویؐ ہی وہ آہنی ڈھانچہ ہے، جس پر اسلام کی عمارت کھڑی ہے،

اگر آپ کسی عمارت کا ڈھانچہ بنا دیں تو کیا آپ کو اس پر تعجب ہوگا کہ عمارت اس طرح ٹوٹ جائے، جس طرح کاغذ کا گھروندا“۔ (۱)
انکار حدیث کا اثر اور اتباع سنت کی ضرورت اور اس کا نتیجہ بیان کرتے ہوئے وہ لکھتے ہیں:-

”لیکن یہ اعلیٰ مقام جو اسلام کو اس حیثیت سے حاصل ہے کہ وہ ایک اخلاقی، عملی، انفرادی، اور اجتماعی نظام ہے، اس طریقہ سے (یعنی حدیث اور اتباع سنت کی ضرورت کے انکار سے) ٹوٹ کر اور بکھر کر رہ جائے گا“۔ (۲)

حدیث کے حجت، اور یقینی طور پر قابل اعتبار ہونے کے بارے میں شکوک و شبہات پیدا کرنے، اور سنت کے انکار کی دعوت دینے کے مختلف دوروں میں (۳) مختلف پیمانوں پر اور مختلف مذہبی، سیاسی اور شخصی اغراض و مقاصد سے اور شریعت اسلامی کی تعمیز اور دینی پابندی کی ذمہ داری سے فرار کی خاطر ناقابل اندیشہ کوششوں کے باوجود ہمیشہ سنت کا علم بلند رہا اور اس کی دعوت جاری رہی، اسلامی معاشرہ کا خمیر حدیث پاک سے تیار ہوا ہے، اور اس کے رگ و ریشہ میں حدیث سرایت کر چکی ہے، اور اس طرح اس کا جز و بدن بن چکی ہے کہ اس کو اسلامی معاشرہ کے جسم

(۱) ”اسلام دورا ہے پر“۔ (۲) ”اسلام دورا ہے پر“۔

(۳) تفصیل کے لیے کتاب ”السنۃ و مکاتباتی التشریح الاسلامی“ کا دوسرا باب ملاحظہ ہو جو مختلف ادوار میں سنت کے بارے میں پیدا کئے جانے والے شبہات کے بیان میں ہے، ص: ۱۲۳-۱۵۳۔

سے الگ کرنا اور محض قرآن کی بنیاد پر کوئی نیا مکمل معاشرہ قائم کرنا ممکن نہیں، خدائے تعالیٰ کا ارشاد ہے ”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ“ (۱) (اور ہم نے آپ پر قرآن نازل کیا تاکہ آپ وضاحت کے ساتھ ان لوگوں کے لیے اس کو بیان کر دیں، جو ان کے لیے نازل کیا گیا ہے)۔

حدیث نبویؐ کے ساتھ ہمیشہ مطالعہ، فہم و تحقیق، اور اس کے مراجعہ و ماخذ کی نشر و اشاعت اور اس کے مخطوطات و نوادر کی تحقیق و طباعت وغیرہ جیسی مختلف شکلوں میں اہتمام کیا جاتا رہا، اور اسلامی معاشرہ کا محاسبہ و جائزہ، دعوت الی الخیر، امر بالمعروف و نہی عن المنکر، بدعتوں اور خرافات کی تردید، مغربی تہذیب کی اندھی تقلید، عقائدی، فکری اور تہذیبی ارتداد اور مغربی تمدن کو اپنی تمام خرابیوں و کمزوریوں، اور اسلامی زندگی کے مخالف عادات، اور قوانین کے ساتھ اختیار کر لینے پر سخت نکیر کا سلسلہ ہمیشہ جوڑ و خروش سے اس بنیاد پر قائم رہا کہ سنت کو فیصلہ کن حیثیت حاصل رہی اور احادیث نبویہ کو قرآن کے بعد دوسرا بنیادی ماخذ یقین کیا جاتا رہا ہے اور رسول اللہ صلی اللہ علیہ وآلہ وسلم کی پیشین گوئی ہر دور میں حق ثابت ہوئی رہی ”لا تزال طائفة من امتی ظاہرین علی الحق لایضرہم من خذلہم حتی یأتی امر اللہ و ہم کذلک“ (۲) (میری امت کا ایک (۱) التحل: ۴۳۔ (۲) ”عن ثوبان، و معاویہ رضی اللہ عنہما“ علامہ سخاوی نے لکھا ہے کہ اس حدیث کی متعدد اسانید و شواہد ہیں۔

گروہ ہمیشہ حق پر قائم رہے گا، یہاں تک کہ قیامت آجائے)
 حدیث کی حجیت میں شکوک و شبہات پیدا کرنے والے، اور انکار
 سنت کا علم بلند کرنے والے اس ”چراغ مصطفوی“ کو اپنی کمزور پھونکوں
 سے بجھانے کی ناکام کوشش کر رہے ہیں۔

”يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ
 الْكٰفِرُونَ“ (۱)

پھونکوں سے یہ چراغ بجھایا نہ جائے گا



